

یکم و ۱۶ مارچ ۲۰۲۶ء

بیتنا

جلد نمبر: ۱۹ - شماره نمبر: ۵-۶

پندر روزہ معارف و فخر کراچی

MA'ARIF FEATURE

مدیر:
سید شاہد ہاشمی

نائب مدیران: منعم ظفر خان، محمود الحق صدیقی، نوید نون - معاون مدیران: غیاث الدین، م ع فاروقی

ڈی - ۳۵ - بلاک - ۵، فیڈرل 'بی' ایریا، کراچی - ۷۵۹۵۰

فون: ۳۶۸۰۹۲۰۱ - ۳۶۳۳۹۸۴۰ (۲۱-۹۲)

برقی پتہ: irak.pk@gmail.com، ویب گاہ: www.irak.pk

۱ - معارف فیچر ہر ماہ کی یکم اور سولہ تاریخوں کو شائع کیا جاتا ہے۔ اس میں دنیا بھر سے (ہمیں) دستیاب ایسی معلومات کا انتخاب پیش کیا جاتا ہے، جو اسلام سے دلچسپی اور ملت اسلامیہ کا درد رکھنے والوں کے غور و فکر کے لیے اہم یا مفید ہو سکتی ہیں۔

۲ - پیش کیا جانے والا لوازمہ بالعموم بلا تبصرہ شائع کیا جاتا ہے۔ کسی مضمون، نقطہ نظر، خیال یا معلومات کے انتخاب کی وجہ اس سے ہمارا اتفاق نہیں، اس کی اہمیت ہوتی ہے۔ کسی مضمون یا معلومات کی مدلل تردید یا اس سے اختلاف پر مبنی لوازمہ کو بھی جگہ دی جاسکتی ہے۔

۳ - معارف فیچر کو بہتر بنانے کے لیے مفید معلومات کے حصول یا ان کے ذرائع تک رسائی میں آپ کی مدد کا خیر مقدم کیا جائے گا۔

۴ - ہمارے فراہم کردہ لوازمے کے مزید لیکن غیر تجارتی ابلاغ کی عام اجازت ہے۔

۵ - معارف فیچر کی کوئی قیمت مقرر نہیں۔ تاہم عطیات کی ضرورت بھی رہتی ہے اور عطیات قبول بھی کیے جاتے ہیں۔ اسلامک ریسرچ اکیڈمی کراچی

ایران خامنہ ای کے منصوبے پر گامزن

Najmeh Bozorgmehr - Andrew England

امریکی و اسرائیلی حملوں کے جواب میں ایرانی افواج نے ایک ایسے منصوبے پر عمل شروع کر دیا ہے جسے آیت اللہ علی خامنہ ای اور ایران کی اعلیٰ عسکری قیادت نے تیار کیا تھا۔ اس منصوبے کا مقصد مشرق وسطیٰ میں افراتفری پھیلانا، عالمی منڈیوں میں پلچل پیدا کرنا اور کشیدگی کو اس حد تک بڑھا دینا ہے کہ امریکا اور اسرائیل کو اپنے حملے روکنے پر مجبور کیا جاسکے۔ ایک حکومتی ذریعے نے فنانشل ٹائمز کو بتایا کہ ایرانی سپریم لیڈر، جو تہران پر حملوں کی پہلی لہر میں جاں بحق ہو گئے تھے، اور ان کے قریبی ساتھیوں نے گزشتہ جون میں اسرائیل کی جانب سے ایران کے خلاف ۱۲ روزہ جنگ کے بعد ایک تفصیلی، منصوبے پر کام شروع کر دیا تھا۔

اس منصوبے میں توانائی کی تنصیبات پر حملے اور ایسے اقدامات شامل تھے جو خطے میں فضائی سفر میں خلل پیدا کر سکیں۔ ذرائع نے بتایا کہ ہمارے پاس کشیدگی بڑھانے اور ایک بڑی آگ بھڑکانے کے سوا کوئی راستہ نہیں تھا تا کہ سب کو صورت حال کی سنگینی کا اندازہ ہو۔ جب ہماری سرخ لکیریں تمام بین الاقوامی قوانین کی خلاف ورزی کرتے ہوئے عبور کی گئیں تو ہم کھیل کے قواعد پر مزید عمل نہیں کر سکتے تھے۔

یہ منصوبہ خامنہ ای کی شہادت اور وزیر دفاع اور پاسداران انقلاب کے سربراہ سمیت کم از کم ۶ اعلیٰ ایرانی فوجی اور اٹلی جنس حکام کے امریکی اور اسرائیلی بمباری میں جاں بحق ہونے کے باوجود نافذ کیا گیا۔

خامنہ ای کی شہادت کے چند گھنٹوں بعد قائم کی گئی تین رکنی عبوری قیادت کونسل کے رکن آیت اللہ علی رضا اعرافی نے پیر کو ایک ویڈیو پیغام میں کہا کہ یہ جنگ ان کے (خامنہ ای کے) منصوبے کے مطابق جاری ہے۔

پیر کے روز جب ہفتے کے اختتام کے بعد عالمی منڈیاں دوبارہ کھلیں تو ایرانی حکومت نے اپنے رد عمل کو ڈرامائی طور پر بڑھاتے ہوئے تلخ کے تیل سے مالا مال خطے میں توانائی کی تنصیبات کو نشانہ بنایا۔ ایران نے قطر میں ایک اہم گیس تنصیب اور سعودی عرب کی ایک بڑی آئل ریفاٹری پر ڈرون حملے کیے۔

اس کے نتیجے میں دنیا کے بڑے مائع قدرتی گیس (ایل این جی) برآمد کنندگان میں شامل قطر کو اپنی گیس کی سپلائی روکنی پڑی۔ آبنائے ہرمز، جہاں سے دنیا کی کل توانائی اور ایل این جی کا تقریباً پانچواں حصہ گزرتا ہے، میں جہاز رانی سست پڑنے کے باعث تیل اور گیس کی قیمتیں تیزی سے بڑھ گئیں۔

امریکا اور اسرائیل کی جانب سے جنگ شروع کرنے کے بعد سے ایرانی ڈرون متحدہ عرب امارات، کویت، عراق، عمان اور بحرین جیسے ممالک میں ہوٹلوں، ہوائی اڈوں اور بندرگاہوں کو بھی نشانہ بنا چکے ہیں۔

ایران نے خطے میں موجود امریکی فوجی اڈوں پر بھی میزائل اور ڈرون حملے کیے اور شبہ ظاہر کیا جا رہا ہے کہ قبرص میں برطانوی فوجی اڈہ بھی نشانہ بنا۔

ایک ذریعے کے مطابق یہ کارروائیاں جاری رہیں گی اور کشیدگی مزید بڑھے گی۔ انہوں نے کیا توقع کی تھی؟ اگر

اسلامی جمہوریہ کے سربراہ کو نشانہ بنایا جائے تو کیا وہ سمجھتے ہیں کہ کچھ نہیں ہوگا؟

حکومت کی حکمت عملی کا ایک حصہ فوجی فیصلوں کو غیر مرکزی بنانا بھی ہے تاکہ اعلیٰ کمانڈروں کے مارے جانے کے باوجود فوجی کارروائیاں جاری رہ سکیں۔ ایرانی وزیر خارجہ عباس عراقچی نے عندیہ دیا کہ ایرانی افواج اب زیادہ خود مختار انداز میں کام کر رہی ہیں۔

انہوں نے الجزیرہ کو بتایا کہ ہمارے فوجی یونٹس اب درحقیقت کافی حد تک خود مختار اور جزدی طور پر الگ ہیں اور وہ پہلے سے دی گئی عمومی ہدایات کی بنیاد پر کارروائیاں کر رہے ہیں۔ یہ حکمت عملی گزشتہ جون کی جنگ سے حاصل کیے گئے اسباق کی عکاسی کرتی ہے، جب اسرائیل نے ایران میں گہری اٹلی جنس رسائی کے ذریعے جنگ کے ابتدائی گھنٹوں میں اعلیٰ فوجی کمانڈروں کو ہلاک کر دیا تھا۔

اس بار خامنہ ای اور اعلیٰ دفاعی حکام کی ہلاکت کے فوراً بعد ایران نے تیزی سے جوابی کارروائی شروع کی۔

ایک ذریعے نے بتایا کہ جون کی جنگ کے دوران ہتمام

اندرونی صفحات پر

- مشرق وسطیٰ: ایران کے بعد کس کی باری؟
- ایک مسجد کی کہانی
- ایشیئن نے مالداروں کو کیسے لٹھایا؟
- ایشیئن فائلز اور برل معاشرے کا طرز عمل
- ٹرمپ کی ڈھٹائی اور بدحواسی
- امریکی امریکا چھوڑ رہے ہیں!
- یورپ کے دفاع کا ذمہ کس کا؟

احکامات اعلیٰ سطح سے آرہے تھے؛ لیکن اب زمینی سطح پر موجود فورسز پہلے سے جانتی ہیں کہ انہیں کیا کرنا ہے، جبکہ وہ مرکزی کمانڈ کے ساتھ مکمل رابطے میں بھی ہیں۔

شدید حملے دراصل اس احساس کا نتیجہ ہیں کہ اسلامی جمہوریہ اپنی بقا کی جنگ لڑ رہا ہے۔

جون کی جنگ میں ایران نے جوانی کا روٹائی محدود رکھتے ہوئے صرف اسرائیل کو نشانہ بنایا تھا اور امریکا کی جانب سے اس کے جوہری مراکز پر بمباری کے بعد قطر میں امریکی اڈے پر ایک محدود حملہ کیا تھا۔

اس بار ایران نے مبینہ طور پر متحدہ عرب امارات پر اسرائیل کے برابر یا اس سے زیادہ ڈرون اور میزائل دانے، جس کے نتیجے میں اب تک تین افراد ہلاک ہوئے۔

ایران کے پراکسی گروہ جو جون کی جنگ میں غیر فعال رہے تھے اب اس تنازع میں شامل ہو گئے ہیں۔ حزب اللہ نے شمالی اسرائیل پر میزائل دانے ہیں جس سے لبنان میں نئی جنگ کا خدشہ پیدا ہو گیا ہے جبکہ عراقی ملیشیاؤں نے شمالی عراق میں امریکی اڈے کو نشانہ بنایا اور بغداد ایئر پورٹ پر امریکی مفادات پر حملے کا دعویٰ کیا ہے۔

ایران کے حامیوں نے بغداد کے گرین زون، جہاں مغربی سفارت خانے واقع ہیں، میں داخل ہونے کی کوشش بھی کی۔

یہ وسیع علاقائی تنازع وہ بدترین منظر نامہ ہے جس کا خدشہ بہت سے مبصرین کو تھا۔

یہ صورتحال ۱۷ اکتوبر ۲۰۲۳ء کو حماس کے اسرائیل پر حملے کے بعد پیدا ہونے والی کشیدگی کا تسلسل ہے۔

اگرچہ اس حملے نے غزہ، لبنان، یمن اور ایران و اسرائیل کے درمیان کشیدگی کو جنم دیا، مگر ایران نے ابتدا میں براہ راست جنگ سے گریز کیا تاکہ لڑائی اپنی سرزمین سے دور رکھی جا سکے۔ تاہم تجزیہ کاروں کے مطابق جون میں اسرائیل اور امریکا کے حملوں کے بعد ایران کا حساب کتاب بدل گیا۔

انٹرنیشنل انسٹیٹیوٹ فار اسٹریٹیجک اسٹڈیز کے ایمیل ہوکاؤم کے مطابق 'بیجی' السووار ۱۷ اکتوبر کو علاقائی جنگ چاہتے تھے، مگر ان کے اتحادیوں نے اس سے گریز کیا۔ اب امریکا اور اسرائیل نے خود اس علاقائی جنگ کو اپنی شرائط پر شروع کر دیا ہے۔

اگرچہ ایران اور اس کے اتحادیوں کے بیشتر میزائل اور ڈرون فضائی دفاعی نظام نے روک لیے مگر اس تیزی سے پھیلتے تنازع کا ایک اور پہلو اس وقت واضح ہوا جب امریکی

فوج نے اعلان کیا کہ کویتی فضائی دفاع نے غلطی سے تین امریکی لڑاکا طیارے مار گرائے۔

ذرائع کے مطابق دہی کے ہوٹلوں جیسے اہداف پر حملوں کا مقصد یہ پیغام دینا ہے کہ 'جہاں بھی امریکی موجود ہوں گے، وہاں کوئی جگہ محفوظ نہیں رہے گی'۔

انہوں نے مزید کہا کہ خلیج کے تیل سے مالامال ممالک کو اب 'سرمایہ کاری کے بڑھتے ہوئے خطرات' کا سامنا کرنا پڑے گا۔ 'سرمایہ کار کہیں گے کہ آپ ایران کے قریب ہیں اور کسی بھی لمحے ایک میزائل آپ کے ملک پر گر سکتا ہے'۔

تاہم ایسے ممالک کو نشانہ بنا کر جو حالیہ برسوں میں ایران کے ساتھ کشیدگی کم کرنے کی کوشش کر رہے تھے اور صدر ٹرمپ کو سفارت کاری اختیار کرنے کا مشورہ دے رہے تھے، ایرانی حکومت خود کو مزید تنہائی کی طرف دھکیلتی اور پڑوسی ممالک کو امریکا اور اسرائیل کی جنگ کی حمایت پر آمادہ کرنے کا خطرہ مول لے رہی ہے۔

کچھ مبصرین کے مطابق ایران کا ردعمل انتہائی خطرناک ہے۔ لندن کے تھنک ٹینک RUSI کی سینئر محقق برجو اوزجلیک کے مطابق یہ وہ 'خوفناک منظر نامہ' ہے جس کا خدشہ پہلے سے ظاہر کیا جا رہا تھا۔

بعض ماہرین اور حکومتی ذرائع کا کہنا ہے کہ ۸۶ سالہ خامنہ ای کو اپنی ممکنہ شہادت کا اندازہ تھا۔ اسی لیے انہوں نے اپنے خاندان کے ساتھ تہران میں ہی قیام کیا اور ایسے

اقدامات کیے کہ ان کی موت کے بعد بھی نظام قائم رہے اور امریکا و اسرائیل کے خلاف ردعمل جاری رکھا جاسکے۔

اب فوجی کارروائیوں کی نگرانی پاسداران انقلاب کر رہے ہیں، ان کی قیادت میجر جنرل احمد واحدی کر رہے ہیں، جنہوں نے ہفتے کے روز ہلاک ہونے والے سابق کمانڈر کی جگہ سنبھالی ہے۔

ایران کے اعلیٰ سکیورٹی عہدیدار علی لاریجانی نے سوشل میڈیا پر کہا ہے کہ 'ایران نے امریکا کے برعکس طویل جنگ کے لیے خود کو تیار کر رکھا ہے'۔

اس کے نتیجے میں تنازع مسلسل پھیلتا جا رہا ہے اور مزید ممالک اس میں شامل ہو سکتے ہیں۔ برطانیہ نے اتوار کو اعلان کیا کہ وہ امریکا کو ایران پر حملوں کے لیے اپنے فوجی اڈے استعمال کرنے کی اجازت دے گا، جن میں گلوٹسٹارٹ میں RAF فیئر فورڈ اور چانغوس جزائر میں واقع مشترکہ اڈا ڈیاگو گارشا بھی شامل ہے۔

ایمیل ہوکاؤم کے مطابق 'چاہے برطانیہ ہو یا خطے کے دیگر ممالک، وہ ایسی جنگ میں شامل ہو سکتے ہیں جس پر ان کا کوئی کنٹرول نہیں ہوگا، ایک ایسا تنازع ہے جس کی اپنی رفتار ہے اور جس کے انجام، خطرات یا مستقبل کے بارے میں کوئی مشترکہ تصور موجود نہیں'۔

"Iran executes Khamenei's plan to spread regional war". ("Financial Times". March 3, 2026)



اسلامک لیسرچ اکیڈمی کراچی کی چند مفید مطبوعات

| | | |
|--------|--------------------|---|
| 1200/- | مینر احمد خلیلی | سیرت سیدالابرار صلی اللہ علیہ وسلم |
| 2500/- | رضی الاسلام ندوی | زندگی کے عام فقہی مسائل (حصہ اول تا پنجم) |
| 150/- | فوزیہ عباس | بچوں میں خوف اسباب، علامات، تدارک کی تجاویز |
| 300/- | حفصہ صدیقی | بچوں سے گفتگو کیسے کریں؟ |
| 500/- | ظہور الدین خان | آزاد بچے آزاد والدین |
| 400/- | فوزیہ عباس | بچوں کے ذہنی امراض |
| 1000/- | ڈپٹی نذیر احمد | منتخب الحکایات |
| 500/- | Sayyidina Muhammad | Ahmed Imam Shafaq Hashemi |
| 500/- | Soul Whisperer | Almas Taufique |

اور دیگر بیسیوں کتابیں اور کتابچے قاری کے لیے مفید اور کتب خانے کی زینت!

ڈی۔ ۳۵۔ بلاک۔ ۵، فیڈرل بی ایریا، کراچی
 فون: ۰۲۱)۳۶۳۶۸۰۲۰) برقی پتہ: irak.pk@gmail.com

اکیڈمی بک سینٹر

مشرق وسطیٰ: ایران کے بعد کس کی باری؟

انتخاب گیلانی

رمضان کی دیر شب تراویح سے لوٹ کر، ترکیہ کے دارالحکومت انقرہ کے علاقے مالطے میں ایک چھوٹی سی کریانے کی دکان چلانے والے میرے گولولو اپنے ٹیلی ویژن اسکرین سے چند منٹ کے فاصلے پر ایران پر ہونے والی امریکی اور اسرائیلی بمباری کا منظر دیکھ رہے تھے۔ ان کی اہلیہ یا سہیلیں کہہ رہی تھی کہ صبح ایران پر حملوں کی خبر سن کر وہ سکتے میں آگے تھے۔ اب صرف وقت کی بات ہے، سب کی باری آئیگی۔

باہر انقرہ معمول کے مطابق پُرسکون دکھائی دے رہا ہے۔ گاڑیاں رواں ہیں، چائے خانے آباد ہیں۔ مگر گھروں کے اندر اور اسٹارٹ فون کی اسکرینوں پر ایک خاموش اضطراب پھیل رہا ہے۔

اگر تہران جل سکتا ہے تو انقرہ اور استنبول دوحہ، بغداد، بیروت اور مغربی ایشیا کے دیگر شہر کیسے محفوظ رہ سکتے ہیں۔

انقرہ یونیورسٹی میں ایک ایرانی طالب علم حسین سارا دن اپنے والدین کو فون ملاتے رہے۔ کوئی جواب نہیں ملا۔ شام ڈھلے ایک کزن نے اس خدشے کی تصدیق کر دی جس سے وہ ڈر رہے تھے۔

تہران کے علاقے نارمک میں واقع ان کا خاندانی اپارٹمنٹ بلے کا ڈھیر بن چکا تھا۔ وہ مرکزی تہران سے اٹھتے دھویں کے مرغولوں کی تصاویر اسکرول کرتے ہیں۔

جمہوری اور باستور کے قریب کی سڑکیں، جہاں صدارتی دفتر اور رہبر اعلیٰ کی رہائش گاہ زیادہ دور نہیں کم و بیش تباہ ہو چکی ہیں۔ انقرہ کے مرکزی علاقے کزلانی میں کینے خانوں کے اندر طلبہ بے چینی کے عالم میں گروپوں میں جمع ہیں۔

کچھ کا خیال ہے کہ ایران نے خود تصادم کو دعوت دی ہے۔ بعض کو اندیشہ ہے کہ یہ حملہ جنگ کو اور پھیلا دے گا۔ مگر ایک نکتے پر اکثر متفق ہیں؛ مشرق وسطیٰ ایک نئے اور خطرناک مرحلے میں داخل ہو چکا ہے۔

پروفیسر ولی نصر ایک ترک ٹی وی کو بتا رہے تھے کہ یہ محض عسکری کارروائی نہیں بلکہ ایک جغرافیائی سیاسی زلزلہ ہے جو دہائیوں تک خطے کی ساخت بدل سکتا ہے۔

ان کے مطابق، اسرائیل کی تزویراتی افق میں تبدیلی آ رہی ہے۔ اسرائیل اور مغربی بلاک کو معلوم ہے کہ ایران اور وہ شیعہ خطہ جو طویل عرصے تک چیلنج رہا، اب زوال پذیر خطرہ ہے۔ اب اگلا ٹاگیٹ وسیع تر سنی بلاک ہے، جس میں ترکیہ، سعودی عرب، مصر اور قطر شامل ہیں۔ یہ تجزیہ اب صرف علمی بحث تک محدود نہیں رہا ہے۔

اسرائیلی سیاسی قیادت نے براہ راست ترکیہ اور سنی اتحاد کا نام لینا شروع کر دیا ہے۔

اسرائیل کے سابق وزیر اعظم نفتالی بینیٹ، جن کی قومی سیاست میں واپسی متوقع بھی جا رہی ہے، نے اعلانیہ طور پر ترکیہ کو بڑھتا ہوا تزویراتی خطرہ قرار دیا ہے۔

یروشلم میں ایک کانفرنس سے خطاب کرتے ہوئے انہوں نے صدر جب طیب اردوان کو ایک ماہر اور خطرناک حریف کہا، جو ان کے بقول اسرائیل کو گھیرنے کی کوشش کر رہے ہیں۔

انہوں نے خبردار کیا کہ اسرائیل دوبارہ آنکھیں بند نہیں کر سکتا اور اسے تہران سے لاحق خطرات کے ساتھ ساتھ انقرہ سے آنے والی 'مخاصمت' کے خلاف بیک وقت اقدام کرنا ہوگا۔

بینیٹ نے اس سے آگے بڑھ کر ترکیہ اور قطر کے درمیان ایک ابھرتے ہوئے علاقائی محور کا خاکہ کھینچا اور مسلم دنیا میں وسیع تر صرف بندیوں کا حوالہ دیا۔

اس طرح کی زبان اور اس کا وقت ترکیہ میں بے چینی پیدا کر رہا ہے۔ اگرچہ فوری میدان جنگ ایران ہے، مگر ترکیہ میں ان بیانات کو تزویراتی اشارہ سمجھا جا رہا ہے۔

وزیر اعظم نعتین یاہو نے بھی اسی لہجے کو تقویت دی ہے۔ حالیہ بیانات میں انہوں نے یونان اور یونانی قبرصی انتظامیہ سمیت نئے اتحادوں کی تعمیر کی بات کی، جسے بہت سے تجزیہ کار ترکیہ کے علاقائی کردار کو چیلنج کرنے کی ایک کوشش کے طور پر دیکھتے ہیں۔

غزہ، لبنان، شام اور اب ایران میں پھیلتی عسکری کارروائیوں کے پس منظر میں نئی تزویراتی رقابتوں کی گفتگو محض مفروضہ نہیں بلکہ تسلسل کا تاثر دیتی ہے۔

انقرہ کی سڑکوں پر ٹیکسی ڈرائیور اپنے فون پر بھی کلپس دوبارہ چلاتے ہیں۔ دکاندار بحث کرتے ہیں کہ اس کا مطلب

کیا ہے؟ ترکیہ جیسے نیٹو کے ایک رکن ملک کو ممکنہ حریف کے طور پر پیش کیے جانے کا تصور توشیح میں مزید اضافہ کرتا ہے۔ اگر آج تہران نشانہ بن سکتا ہے اور کل انقرہ کو تزویراتی خدشہ کہا جا رہا ہے۔

اسرائیل میں امریکہ کے سفیر مائیک ہکاہی کے بیانات نے بھی اس اضطراب میں اضافہ کیا ہے۔ جب انہوں نے اشارہ دیا کہ اسرائیل کو باہلی سرزمین اسرائیل پر مکمل حق حاصل ہو سکتا ہے تو مشرق وسطیٰ میں اسے مذہبی وعظ نہیں بلکہ پالیسی سے جڑی زبان سمجھا گیا۔ نجی مبلغ کی زبان خطبہ رہتی ہے، مگر سفیر کی زبان اشارہ بن جاتی ہے۔

عام لوگ محسوس کرتے ہیں کہ جغرافیہ اب حفاظت کی ضمانت نہیں۔ درست نشانے والے میزائل اور ڈرون فاصلے کیئر دیتے ہیں۔ نقشہ ممکنہ امداد کے جال میں بدل چکا ہے۔

استنبول کے علاقے فاتح میں وہ شامی پناہ گزین جو ایک جنگ سے بچ کر آئے تھے، اب دوسری جنگ کو شروع ہوتے دیکھ رہے ہیں۔ شام کے تنازع سے بے گھر لاکھوں افراد کی میزبانی کرنے والا ترکیہ ایرانی عدم استحکام کے اثرات سے خائف ہے۔ ہجرت کی نئی لہر عوامی صبر اور ریاستی استعداد دونوں کو آزمانے لگی۔

پروفیسر ولی نصر نے خبردار کیا ہے کہ ایران کی کمزوری یا انہدام، کرد سیاست کو بھی از سر نو ترتیب دے سکتا ہے۔ ترکیہ پہلے ہی عراق اور شام سے جڑے پیچیدہ کرد معاملات سنبھال رہا ہے۔ ایران میں کردوں کی حیثیت میں کوئی بڑی تبدیلی اس مسئلے کو مزید علاقائی رنگ دے سکتی ہے اور نازک توازن میں ایک تیسرا محاذ کھول سکتی ہے۔

تہران میں اسرائیلی اور امریکی رہنماؤں نے ان حملوں کو ایرانی عوام کے لیے اپنے حکمرانوں کے خلاف اٹھ کھڑے ہونے کا موقع قرار دیا ہے۔ مگر ریاستی انہدام کا سایہ بہت سے شہریوں کو خوف زدہ کرتا ہے۔ عراق ۲۰۰۳ء اور لیبیا ۲۰۱۱ء کی مثالیں تنبیہ کے طور پر سامنے ہیں۔ کسی حکومت کا خاتمہ استحکام کی ضمانت نہیں دیتا؛ یہ بکھراؤ اور طویل تشدد کو جنم دے سکتا ہے۔

امریکی اور ایرانی مذاکرات کا حال ہی میں جنیوا میں سنجیدہ اور تعمیری بات چیت کر چکے تھے۔ ثالثوں نے غیر معمولی کھلی پن کا ذکر کیا۔

اطلاعات کے مطابق، افزودہ یورینیم کو کم درجے پر لانے اور سخت گرمائی کے طریقہ کار پر تجاویز زیر غور تھیں۔ ایک

خاکہ دسترس میں محسوس ہو رہا تھا، کہ پھر حملہ ہو گئے۔

دیکھنے والوں کے لیے سادہ پیغام ہے۔ اگر سفارت کاری واضح پیش رفت کے لمحے میں بھی ٹوٹ سکتی ہے تو مذاکرات پر اعتماد کیسے باقی رہے؟

امن کا پل زیر تعمیر تھا، بیچ دھار میں ٹوٹ گیا۔ ڈونالڈ ٹرمپ نے اپنی سیاسی شناخت ہمیشہ کی جنگوں کی مخالفت پر استوار کی تھی۔ مگر اس بار ماضی کی امریکی مداخلتوں کو ہی اپنایا۔

انقرہ کے مالپے میں میرے گولوں اور کارٹریجوں کی آواز کو کم کر دیتے ہیں۔ اسکرین پر تجزیہ کار اگلے اقدامات پر بحث کر رہے ہیں۔ ریٹائرڈ جرنیل نشوں پر تیر کھینچ رہے ہیں۔

یاسمین چائے تیار کرتی ہیں۔ وہ دھیرے سے اپنی سلامتی پر گفتگو کرتے ہیں، اس اندیشے کے ساتھ کہ کہیں ان کا شہر بھی فہرست میں شامل نہ ہو جائے۔ اب ہر شہر محاذ کے قریب محسوس ہوتا ہے۔ میدان جنگ اور گھریلو زندگی کے درمیان پرانی لکیر بدھم بڑ رہی ہے۔ میزائل فاصلے نہیں دیکھتے، ڈرون سرحدیں نہیں مانتے۔

انقرہ سے عمان، دوحہ سے بیروت تک سڑکوں پر یقین کے بجائے عدم تحفظ غالب ہے۔ سوال اب سرگوشیوں میں نہیں پوچھا جا رہا کہ کیا خطہ بدلے گا۔ وہ بدل چکا ہے۔ اب سوال یہ ہے کہ یہ لہر نشیں کہاں تک جائیں گی، اور کیا کوئی دارالحکومت اب بھی یہ گمان کر سکتا ہے کہ اگلے حملے کی قوس سے باہر کھڑا ہے۔

مولانا آزاد نے اپنی لاثانی تصنیف 'غبارِ خاطر' میں پانچواں صلیبی حملہ، جو سینٹ لوکس شاہِ فرانس کے دور میں ہوا، میں شامل ایک فرانسیسی افریڈوائن ویل کی یادداشت نقل کی ہے۔

صلیبی جہاد نے ازمنہ وسطیٰ کے یورپ کو مشرق وسطیٰ کے دوش بدوش کھڑا کر دیا تھا۔ یورپ اس عہد کے مسیحی دماغ کی نمائندگی کرتا تھا، مشرق وسطیٰ مسلمانوں کے دماغ کی۔ دونوں کی مقابل حالت سے ان کی تضاد نوعیتیں آشکارا ہو گئی تھیں۔ یورپ مذہب کے مجنونانہ جوش کا علمبردار تھا، مسلمان علم و دانش کے علمبردار تھے۔

یورپ دعاؤں کے ہتھیاروں سے لڑنا چاہتا تھا، مسلمان لوہے اور آگ کے ہتھیاروں سے لڑتے تھے۔ یورپ کا اعتماد صرف خدا کی مدد پر تھا، مسلمانوں کا خدا کی مدد پر بھی تھا لیکن خدا کے پیدا کیے ہوئے سروسامان پر بھی تھا۔ ایک صرف روحانی قوتوں کا معتقد تھا، دوسرا روحانی اور مادی دونوں کا۔

پہلے نے مجزوں کے ظہور کا انتظار کیا اور دوسرے نے

نتائج عمل کے ظہور کا۔ مجزے ظاہر نہیں ہوئے، لیکن نتائج عمل نے ظاہر ہو کر فتح و شکست کا فیصلہ کر دیا۔

ژوائن ویل لکھتا ہے کہ جب مصری فوجوں نے منجلیقوں کے ذریعے آگ کے بان پھینکنے شروع کیے تو فرانسیسی جن کے پاس پرانے دستی ہتھیاروں کے سوا اور کچھ نہ تھا بالکل بے بس ہو گئے۔ ژوائن ویل اس سلسلے میں لکھتا ہے؛

ایک رات جب ہم ان برجیوں پر تھے جو دریا کے راستے کی حفاظت کے لیے بنائی گئی تھیں پھرہ دے رہے تھے تو اچانک کیا دیکھتے ہیں کہ مسلمانوں نے ایک انجن جسے متخیق کہتے ہیں، لاکھڑا کیا اور اس سے ہم پر آگ پھینکنے لگے۔

یہ حال دیکھ کر لارڈ والٹر نے جو ایک اچھا ناٹ تھا ہمیں یوں مخاطب کیا۔ اس وقت ہماری زندگی کا سب سے بڑا خطرہ پیش آ گیا ہے کیونکہ اگر ہم نے ان برجیوں کو نہ چھوڑا اور مسلمانوں نے ان میں آگ لگا دی تو ہم بھی برجیوں کے ساتھ جل کر خاک ہو جائیں گے، لیکن اگر ہم برجیوں کو چھوڑ کر نکل جاتے ہیں تو پھر ہماری بے عزتی میں کوئی شبہ نہیں کیونکہ ہم ان کی حفاظت پر مامور کیے گئے تھے۔

ایسی حالت میں خدا کے سوا کوئی نہیں جو ہمارا بچاؤ کر سکے، میرا مشورہ آپ سب لوگوں کو یہ ہے کہ جوں ہی مسلمان آگ کے بان چلائیں، ہمیں چاہیے کہ گھٹنوں کے بل جھک جائیں اور اپنے نجات دہندہ خداوند سے دعا مانگیں کہ اس مصیبت میں ہماری مدد کرے۔

چنانچہ ہم سب نے ایسا ہی کیا۔ جیسے ہی مسلمانوں کا پہلا بان چلا، ہم گھٹنوں کے بل جھک گئے اور دعا میں مشغول ہو گئے۔ یہ بان اتنے بڑے ہوتے تھے جیسے شراب کے پیپے، اور آگ کا شعلہ جو ان سے نکلتا تھا، اس کی دم اتنی لمبی ہوتی تھی جیسے ایک بہت بڑا نیزہ۔

جب یہ آتا تو ایسی آواز نکلتی جیسے بادل گرج رہے ہوں۔ اس کی شکل ایسی دکھائی دیتی تھی جیسے ایک آتشیں اژدہا ہوا میں اڑ رہا ہے۔ اس کی روشنی نہایت تیز تھی، چھاونی کے تمام حصے اس طرح اجالے میں آجاتے تھے جیسے دن نکل آیا ہو۔

اس کے بعد خود لوکس کی نسبت لکھتا ہے؛ ہر مرتبہ جب بان چھوٹے کی آواز ہمارا ولی صفت بادشاہ سنتا تھا تو بستر سے اٹھ کھڑا ہوتا تھا اور روتے ہوئے ہاتھ اٹھا اٹھا کر ہمارے نجات دہندہ سے التجائیں کرتا: 'مہربان مولیٰ! میرے آدمیوں کی حفاظت کر! میں یقین کرتا ہوں کہ ہمارے بادشاہ کی ان دعاؤں نے ہمیں ضرور فائدہ پہنچایا۔'

لیکن فائدے کا یہ یقین خود اعتقادانہ وہم سے زیادہ نہ تھا، کیونکہ بالآخر کوئی دعا بھی سود مند نہ ہوئی اور آگ کے بانوں نے تمام برجیوں کو جلا کر خاکستر کر دیا۔

مولانا آزاد کے مطابق یہ حال تو تیرہویں صدی مسیحی کا تھا، لیکن چند صدیوں کے بعد جب پھر یورپ اور مشرق کا مقابلہ ہوا تو اب صورتحال یکسر الٹ چکی تھی۔ اب بھی دونوں جماعتوں کے متضاد خصائص اسی طرح نمایاں تھے جس طرح صلیبی جنگ کے عہد میں رہے تھے، لیکن اتنی تہذیبی کے ساتھ کہ جو دماغی جگہ پہلے یورپ کی تھی وہ اب مسلمانوں کی ہو گئی تھی اور جو جگہ مسلمانوں کی تھی اسے اب یورپ نے اختیار کر لیا تھا۔

اسی طرح اٹھارہویں صدی کے اواخر میں جب نیولین نے مصر پر حملہ کیا تو مراد بک نے جامع ازہر کے علما کو جمع کر کے ان سے مشورہ کیا تھا کہ اب کیا کرنا چاہیے۔

علماے ازہر نے بالاتفاق یہ رائے دی تھی کہ جامع ازہر میں صحیح بخاری کا ختم شروع کر دینا چاہیے کہ انجام مقاصد کے لیے تیر بہدف ہے چنانچہ ایسا ہی کیا گیا، لیکن ابھی صحیح بخاری کا ختم نہیں ہوا تھا کہ ابراہم کی لڑائی نے مصری حکومت کا خاتمہ کر دیا۔

شیخ عبدالرحمن الجبرتی نے اس عہد کے چشم دید حالات قلمبند کیے ہیں جو بڑے ہی عبرت انگیز ہیں۔ انیسویں صدی کے اوائل میں جب روسیوں نے بخارا کا محاصرہ کیا تھا تو امیر بخارانے حکم دیا کہ تمام مدرسوں اور مسجدوں میں 'ختم خواجگان' پڑھا جائے۔

ادھر روسیوں کی قلعہ شکن توپیں شہر کا حصار منہدم کر رہی تھیں ادھر لوگ ختم خواجگان کے حلقوں میں بیٹھے یا مقلب القلوب یا محول الاحوال کے نعرے بلند کر رہے تھے۔ بالآخر وہی نتیجہ نکلا جو ایک ایسے مقابلے کا نکلتا تھا، جس میں ایک طرف گولہ بارود ہو دوسری طرف ختم خواجگان!

نہ جانے وہ لوگ کہاں گئے، جو خدا کی مدد کے علاوہ خدا کے پیدا کیے ہوئے سروسامان پر اور روحانی مادی قوتوں اور سائنسی بنیادوں پر یقین رکھ کر فتح و شکست کا فیصلہ کرتے تھے۔ مشرق وسطیٰ میں اب ایک ایک کر کے سب کا نمبر آ رہا ہے۔ شیعہ محور کے زوال کے بعد اب سنی ممالک کا نمبر آ رہا ہے۔ اگر اب بھی اتحاد و اتفاق کے علاوہ سائنسی بنیادوں پر اپنے دفاع کا انتظام نہ کیا تو متحدہ امارات سے لیکر مصر تک کے شہراگلے تہران اور غزہ ہوں گے۔ پھر نہ کہنا کہ خبر نہ ہوئی۔

(بحوالہ: 'دنی وائرڈ ڈاٹ کام'، ۲۰۲۶ء)



ایک مسجد کی کہانی

Ayşe Sena Aykin

مسلمانوں نے اسپین پر کم و بیش آٹھ صدیوں تک حکومت کی۔ اس دوران زندگی کے ہر شعبے میں ترقی ہوئی۔ ہسپانیہ میں آباد ہونے والے مسلمانوں اور ان کی اولاد نے اس خطے کو غیر معمولی ترقی اور خوش حالی سے ہم کنار کرنے میں کلیدی کردار ادا کیا۔ مسلمانوں نے ملک کے طول و عرض میں اپنی حاکمیت کا سکہ بٹھانے کے ساتھ ساتھ اس بات کو بھی یقینی بنایا کہ فطری علوم و فنون میں بھی ایسا کچھ کیا جاتا رہے جس سے مسلمانوں کی موجودگی ان کے نہ ہونے کی صورت میں بھی برقرار رہے۔

مسلمانوں کو ۱۴۹۲ میں مسیحی افواج کے ہاتھوں شکست کا سامنا کرنا پڑا۔ یہ شکست فیصلہ کن نوعیت کی تھی۔ ہسپانیہ سے مسلمانوں کو مکمل طور پر نکالنے اور غیر موثر کرنے میں مسیحیوں کو ایک صدی کا وقت لگا۔ اس کا بنیادی سبب یہ تھا کہ مسلمان ہر شعبے میں چھائے ہوئے تھے۔ صنعت و حرفت میں بھی اور درس و تدریس میں بھی۔ ہسپانوی معیشت میں مسلمانوں کا کردار اس قدر بنیادی اور کلیدی تھا کہ اگر تمام ہی مسلمانوں کو فوری طور پر ہسپانوی سرزمین سے بے دخل کر دیا جاتا تو شدید معاشی اور معاشرتی انتشار پھیل جاتا۔ مسلمانوں نے ہسپانیہ میں (جسے اندلس کہا جاتا تھا) فنِ تعمیر کے حوالے سے بھی بہت کام کیا۔ مسلمانوں کی بنائی ہوئی مساجد، قلعے، محل اور دیگر عمارتیں آج بھی موجود ہیں اور عہدِ گزشتہ کے شکوہ کی داستان نہایت پُر وقار انداز سے سناتی ہیں۔

جنوبی اسپین میں الموناسٹرا ریئل مسجد ایک ہزار سال پرانی ہے۔ یہ مسجد یورپ کے دیہی علاقوں کی مساجد میں بہت نمایاں مقام رکھتی ہے۔ یہ مسجد اس خطے کے لوگوں کو مسلم ماضی کی یاد دلاتی رہتی ہے۔

مسلمانوں نے اندلس یا اندلسیہ کہلانے والے علاقے (موجودہ اسپین) پر ۱۱ سے ۱۴۹۲ عیسوی تک حکومت کی تھی۔ مسلم اقتدار کے عہدِ زریں میں تعمیر کی جانے والی الموناسٹرا ریئل مسجد کم و بیش مکمل اصل حالت میں برقرار ہے۔ تاریخ دانوں کا کہنا ہے کہ یہ مسجد عبدالرحمن سوم کے عہد میں تعمیر کی گئی تھی۔ وہ اندلس کے غیر معمولی اور انتہائی با اثر حکمرانوں میں سے تھا۔ آج اس مسجد کو اسپین میں دیہی علاقوں کی ایسی واحد

مسجد تصور کیا جاتا ہے جس نے ہزار سال کی مدت کے دوران کئی ادوار دیکھے ہیں اور انہیں جھیلایا بھی ہے۔ اس کا اصل ڈیزائن کم و بیش پورا کا پورا برقرار ہے۔

تیرہویں صدی عیسوی میں علاقے پر مسیحیوں کے قبضے سے قبل اس مسجد نے چار صدیوں تک مسلمانوں کے لیے ایک بڑے مذہبی و معاشرتی مرکز کی حیثیت سے خدمات انجام دیں۔ اس عمارت کو کبھی کبھی نقصان بھی پہنچا اور پھر اسے چرچ میں بھی تبدیل کیا گیا۔ پھر بھی یہ مسجد اپنی اصل حیثیت بحال کرنے اور برقرار رکھنے میں بہت حد تک کامیاب رہی۔ آج یہ مسجد ایک بڑی ثقافتی علامت کی حیثیت رکھتی ہے۔ اس علاقے میں اسے تاریخی ورثے کا ایک اہم جز قرار دیا جاتا ہے۔ الموناسٹرا ریئل نامی قصبے کے بالائی حصے میں واقع یہ مسجد ایک بڑے قدرتی پارک کا دل کش نظارہ پیش کرتی ہے۔ یہ قصبہ ہیونیا صوبے کا حصہ ہے۔ قصبے کی آبادی ایک ہزار تک ہے۔ مسجد کی سیر کے لیے آنے والوں کو یہ مسجد دل کش قدرتی نظارے پیش کرتی ہے۔ مسجد کی عمارت اتنی دل کش ہے کہ اس میں اسپین اور اس کے باہر سے آنے والے مسلمانوں کے علاوہ تاریخ دان بھی گہری دلچسپی رکھتے ہیں۔

کم و بیش ۳۸ سال قبل اسلام کو ”دریافت“ کرنے والے رافیل ہرنانڈز مانچا ریٹائرڈ اسکول ٹیچر ہیں۔ وہ اس مسجد میں کچھ وقت گزارنے کے لیے یہاں آتے رہتے ہیں۔ یہاں باجماعت نماز نہیں ہوتی تاہم لوگ انفرادی طور پر نماز پڑھتے رہتے ہیں۔ تزکیہ کی انادولوا ایجنسی سے گفتگو میں رافیل مانچا کہتے ہیں کہ اس مسجد کی عمارت میں عجب کشش ہے۔ یہاں آنے والے اور کچھ وقت گزارنے والے ایسا محسوس کرتے ہیں جیسے وہ وقت کے دریا میں کشتی رانی کر رہے ہیں۔ بہت سوں کا کہنا ہے کہ یہاں آکر انہیں لگتا ہے کہ وقت ٹھہر سا گیا ہے یا پھر اس کی نوعیت بدل گئی ہے۔

مسجد کے مرکزی دروازے کے نزدیک ہی ستون پر عربی میں لا الہ الا اللہ محمد رسول اللہ لکھا ہوا ہے۔ یہ الفاظ صدیوں سال سے ہر طرح کے حالات کا سامنا کرتے ہوئے یہاں تک پہنچے ہیں یعنی برقرار رہے ہیں۔ آئینہ بامیں مسلم اقتدار کے خاتمے کے بعد کیتھولک بادشاہوں نے اس مسجد کو چرچ میں تبدیل کیا۔ چند ایک تعمیراتی تبدیلیاں بھی کی گئی تاہم بعد

میں یہ تبدیلیاں ختم کر دی گئیں اور مسجد اپنی اصل حالت میں بحال ہو گئی۔ اس مسجد کی تعمیر میں رومن سلطنت کے زمانے کا بہت سا تعمیراتی سامان استعمال کیا گیا۔ علاوہ ازیں بنو امیہ کی خصوصیت سمجھی جانے والی عرب طرزِ تعمیر بھی یہاں بروئے کار لایا ہوا دکھائی دیتا ہے۔ اس عہد کے تعمیر کردہ بعض حصے بعد میں تبدیلی کے مراحل سے گزرے۔

عربوں کے دیرپا ثقافتی اثرات

رافیل ہرنانڈز کا کہنا ہے کہ مسلمانوں کے طویل اقتدار نے ہسپانیہ پر غیر معمولی نوعیت کے ثقافتی اثرات مرتب کیے۔ آج بھی ہسپانوی زبان کی لغت میں کم و بیش ۱۰ فیصد الفاظ کی اصل عربی ہے۔

سپول، کارڈوبا، گرینیڈا اور دوسرے بہت سے شہروں کے نام دراصل عربی تھے مگر بعد میں بگڑتے بگڑتے موجودہ منزل تک پہنچے۔ مثلاً کارڈوبا دراصل قرطبہ تھا۔ گرینیڈا دراصل غرناطہ تھا۔ آج بھی ہسپانوی باشندوں کے خاندانی نام عربی زبان اور عربوں کی ثقافت کے اثرات لیے ہوئے ہیں۔ مثلاً ہسپانیہ سے تعلق رکھنے والے ٹینس کے نمبر ون کھلاڑی کارلوز الکارز کے نام میں دوسرے لفظ کا عربی میں مطلب ہے چری۔ ہرنانڈز کا کہنا ہے کہ ہسپانوی باشندے عمومی سطح پر اپنے ملک کے مسلم ماضی کے حوالے سے دوستانہ جذبات رکھتے ہیں۔ عربی اصل والے نام آج کل اسپین میں تیزی سے مقبولیت حاصل کر رہے ہیں۔ بہت سے لوگ محض فیشن کے طور پر بھی یہ نام رکھ رہے ہیں، خصوصاً نوجوان۔

قصبے کا ثقافتی مرکز

الموناسٹرا ریئل کے باشندوں کے لیے یہ مسجد مل بیٹھنے کی معقول جگہ ہے۔ اسے قصبے کے ثقافتی مرکز کی حیثیت حاصل ہے۔ ٹاؤن کونسل ممبر ماریا ہوزے مارٹن انارٹے کا کہنا ہے کہ یہ مسجد ہماری زندگی کا حصہ ہے۔ یہ ہمارے لیے اتنی ہی اہم ہے جتنا ہمارا اپنا گھر۔ ماریا ہوزے سیاست اور ثقافت سے متعلق امور کی نگراں ہیں۔ ہر سال کم و بیش ایک لاکھ افراد اس مسجد کو دیکھنے آتے ہیں۔ مسلم سیاح یہاں نماز بھی پڑھتے ہیں۔ نماز پڑھنے پر کوئی پابندی نہیں۔ نماز باجماعت بھی ادا کی جاسکتی ہے۔ یہ مسجد ہمیشہ کھلی رہتی ہے اور اسے قصبے کے کسی بھی باشندے نے کبھی نقصان نہیں پہنچایا۔ ماریا کہتا ہے کہ قصبے کے لوگ اسے ماضی کا ایک حسین تھنڈ قرار دیتے ہیں اور وہ اسے سلامت رکھنے کو اپنی اہم ذمہ داری گردانتے ہیں۔

باقی صفحہ نمبر ۱۶

ایپسٹین نے مالداروں کو کیسے لُبھایا؟

Emma Brockes

کسی بھی انتہائی مالدار انسان کی زندگی میں عدم تحفظ کا احساس شدید اور گہرا ہوتا ہے۔ وہ ہر وقت اس غم میں مبتلا رہتا ہے کہ کہیں یہ سب کچھ چھین نہ جائے۔ بس یہی خوف اُسے زیادہ سے زیادہ اور عجیب و غریب تعلقات کی پگنڈنڈیوں پر رواں رہنے پر اکسانا رہتا ہے۔ اس کی ایک واضح مثال ایپسٹین ہے۔

جیفرے ایپسٹین نے ایک ایسا جزیرہ بسایا جس میں دنیا بھر کی قبیح سرگرمیاں جاری رہیں۔ انتہائی مالدار طبقے کے لوگ اس جزیرے کی سیر کرنے والوں میں شامل تھے۔ سوال یہ ہے کہ آخر ایسا کیا تھا جس نے مالداروں کو اس طرف متوجہ کیا۔

ایپسٹین نے ایک خاص معاملے سے بھرپور فائدہ اٹھایا۔ وہ انتہائی متمول افراد کی ایک بڑی نفسیاتی کمزوری کو اچھی طرح جانتا تھا اور اسی کے ذریعے انہیں قابو میں کیا۔ وہ جانتا تھا کہ جو چند افراد پورے معاشرے کی دولت پر فیصلہ کن حیثیت میں قابض ہیں ان میں یہ احساس بہت شدت سے پایا جاتا ہے کہ غیر معمولی پیمانے پر دولت کے حصول کے نتیجے میں بھی ان میں کوئی خاص تبدیلی واقع نہیں ہوئی ہے۔ یہی سبب ہے کہ بہت بڑے پیمانے پر پائی جانے والی ذاتی دولت انہیں عجیب و غریب اور انتہائی قبیح حرکتوں کے ارتکاب پر اکساتی ہے۔

یہ بات بہت سوں کو بہت عجیب لگتی ہے کہ ایپسٹین جیسا کالج ڈراپ آؤٹ کس طور دنیا کے طاقتور ترین مالدار افراد کو اپنے دام میں پھنسانے میں کامیاب ہو سکا۔ اُس کی حقیقی صلاحیت کی نوعیت کیا تھی؟ کیا وہ بلیک میل کیا کرتا تھا؟ کیا وہ سماجی حیثیت سے متعلق کج فکری کو اپنے اہم ہتھیار کے طور پر بروئے کار لاتا تھا؟ ساری دنیا جانتی ہے کہ جس جزیرے پر ایپسٹین نے اپنی الگ دنیا بسائی تھی وہاں شدید غیر اخلاقی سرگرمیاں عام تھیں۔ اُس نے بہت سے لڑکیوں اور عورتوں کو کسی نہ کسی طور لُٹھا اور رچھا کر اپنی دنیا کا حصہ بنایا۔ ہو سکتا ہے کہ دنیا کو یہ بات درست محسوس ہوتی ہو کہ ایپسٹین نے حیا باختہ عورتوں کے ذریعے طاقتور شخصیات کو اپنے بس میں یا اپنی دنیا میں رہنے کا عادی کیا ہو۔ حقیقت یہ ہے کہ ایسا نہیں ہے۔

معاملہ یہ ہے کہ ایپسٹین نے بہت سی عورتوں سے جنسی مراسم قائم کیے اور طاقتور شخصیات کو اس حوالے سے بہت آگے جانے کی گنجائش فراہم کی مگر وہ سب سے زیادہ توجہ اس بات

پر دیتا تھا کہ انتہائی طاقتور شخصیات کا ایک بڑا نیٹ ورک تیار کرے۔ وہ اس نیٹ ورک کے ذریعے مزید بہت کچھ کرنا چاہتا تھا۔ وہ چاہتا تھا کہ اُس کا قائم کردہ نیٹ ورک عالمی معاملات پر فیصلہ کن حیثیت میں اثر انداز ہو۔

نیو یارک ٹائمز نے ایپسٹین کے مالیاتی معاملات کے سمندر میں گہری ڈبکیاں لگا کر بہت کچھ سطح پر لانے کی کوشش کی ہے۔ جو کچھ بھی نیو یارک ٹائمز نے دریافت کیا ہے اُس کا عمیق جائزہ لینے پر بھی یہ اندازہ نہیں ہوتا کہ یہ سب کچھ محض جنسی راہ روی اور کم عمر بچیوں سے جنسی تلامذ کے لیے تھا۔ معاملات کچھ اور ہی تھے۔ یہ شدید نوعیت کی جنسی بے راہ روی تو اُن بڑے معاملات کا محض ایک حصہ تھے۔

جن طاقتور افراد کو ایپسٹین نے اپنے جال میں پھانسا، نیٹ ورک کا حصہ بنایا اُن میں اینڈریو ماؤنٹ بیٹن وینڈرس بھی شامل تھا جسے گرفتار کیا جا چکا ہے۔ اینڈریو برطانوی تخت شاہی کی دوڑ میں آٹھویں نمبر پر ہے۔ وہ کل تک اپنے بارے میں بتانے کے حوالے سے بہت زیادہ جھجکتا تھا مگر اب ایسا نہیں ہے۔ ایپسٹین کا طریقہ واردات ایسا تھا کہ وہ ایسی اہم شخصیات کو زیادہ اہمیت دیتا تھا جو کسی کے زیر سایہ ہونے کے باعث خود ابھرنے پاتی تھیں۔ ان میں خطاب والے تو تھے مگر وہ خطاب اُن کے کام نہیں آ رہے تھے۔ اینڈریو کو اپنے بھائی کے زیر سایہ رہنا پڑا تھا۔ ایپسٹین نے بہت چالاکا سے اُسے یقین دلایا کہ اگر وہ اُس کے گروہ میں شامل ہو جائے تو اپنی الگ اور منفرد حیثیت کو مددگی سے منوانے میں کامیاب رہے گا۔

ایپسٹین نے انتہائی مالدار اور بااثر شخصیات کے بارے میں زیادہ سے زیادہ معلومات حاصل کیں اور انہیں وہ سب کچھ فراہم کرنے کی کوشش کی جس کے لیے وہ ترسے ہوئے تھے۔ معاملہ غیر اخلاقی سرگرمیوں سے بہت آگے کا تھا۔ وہ چاہتا تھا کہ اختیار کے ترسے ہوئے لوگوں کو بتائے اور سمجھائے کہ اختیار کیا ہوتا ہے اور اس مقصد کے حصول کے لیے اُس نے ایسے ترسے ہوئے لوگوں کو سبز باغ دکھائے، انہیں یقین دلایا کہ وہ جو کچھ بھی کرنا چاہتے ہیں وہ اُس کے جزیرے پر کر سکیں گے، کوئی ٹوکنے اور روکنے والا نہ ہوگا۔

ایپسٹین کے جزیرے کی سیر کرنے والوں میں ایسے بہت سے لوگ تھے جو دنیا کی نظر میں بہت سنجیدہ، صاف ستھرے اور

باعزت تھے۔ لوگ اُن کے بارے میں کسی ایسی ویسی سرگرمی میں ملوث ہونے کے بارے میں سوچ بھی نہیں سکتے تھے۔

ایپسٹین انتہائی طاقتور شخصیات کی کمزوریوں سے واقف تھا اور اُن سے بخوبی استفادہ کرنا بھی جانتا تھا۔ جب اُسے کسی مصیبت کا سامنا ہوتا تھا تو انہی طاقتور ترین افراد ہی سے تحفظ بھی حاصل کرتا تھا۔ وہ اس بات کو بہت اچھی طرح سمجھ چکا تھا کہ جن طاقتور ترین لوگوں کا اُس نے نیٹ ورک بنایا ہے وہ اپنے آپ کو اُس سے زیادہ کا مستحق سمجھتے تھے جو کچھ اُن کے پاس تھا۔ اُس اسی نکتے کا خواہش کا وہ بھر پور فائدہ اٹھاتا تھا۔

ایپسٹین کا شمار اُن لوگوں میں ہوتا تھا جو اپنی چکنی چمڑی باتوں سے اُن سب کو اپنے جال میں پھانس سکتا تھا جو اپنی غیر معمولی حیثیت سے کبھی مطمئن نہیں ہوتے اور مزید بہت کچھ پانے اور کرنے کے لیے بے تاب رہتے ہیں۔ ہر دور میں انتہائی طاقتور اور مالدار ترین افراد کے ایسے گروہ رہے ہیں جو دنیا کو چلانے کے خطے میں ہتلا رہے ہیں۔ ایپسٹین بھی ایک ایسا ہی گروہ یا کلب قائم کرنا چاہتا تھا اور اس میں کسی حد تک تو کامیاب بھی ہو چکا تھا۔ ایپسٹین کے حوالے سے حقائق کے سامنے آنے میں اتنا زیادہ وقت اِس لیے لگا کہ جن پردہ نشینوں کے نام اِس میں تھے وہ معاملات کو دبا ہی رہنے دینا چاہتے تھے۔

آج دنیا ایپسٹین کے حوالے سے جو کچھ بھی جانتی ہے اُس سے یہ اندازہ بخوبی لگایا جا سکتا ہے کہ اُس کی بسائی ہوئی نام نہاد ”بہشت“ کا بنیادی مقصد محض اتنا نہیں تھا کہ طاقتور ترین شخصیات وہاں غیر اخلاقی سرگرمیوں میں ہتلا ہوں بلکہ ساتھ ہی ساتھ وہ ایک دوسرے سے ربط بھی بڑھائیں اور مل کر ایک ایسا نیٹ ورک تشکیل دیں جس کے ذریعے وسیع تر پیمانے کے اقدامات کی راہ ہموار ہو، جنگ اور امن کے فیصلے ہوں، ریاستوں کو کمزور کرنے، ہتھیانے، شکست و ریخت سے دوچار کرنے کے اقدامات کی راہ ہموار کی جائے۔ جن کے ہاتھوں میں لاکھوں کروڑوں لوگوں کی قسمت کے فیصلے دکھائی دیتے ہیں اُن کی سوچ کو سمجھنا آسان نہیں۔ اُن کی خواہشات الگ ہوتی ہیں اور اُن خواہشات کی تکمیل کے تقاضے بھی بہت مختلف ہوتے ہیں۔

(مترجم: ابوصباح)

"How did Epstein ensnare so many rich men?
By knowing they were entitled and insecure".
("The Guardian". February 25, 2026)



ایپسٹین فائلز اور لبرل معاشرے کا طرز عمل

مولانا عبدالرحمن مصباحی

ہمارا زمانہ چونکہ آثار قیامت کے ظہور میں تیزی کا زمانہ ہے لہذا ہر چند دنوں میں کوئی ایسا ناقابل یقین حادثہ رونما ہونا جو مجموعی طور پر تمام بنوع آدم کو حیرت میں ڈال دے؛ کوئی بعید از قیاس بات نہیں، ایسے واقعات اپنے گھناؤنے پن کی وجہ سے حیرت انگیز ضرور ہوتے ہیں مگر اس پر ظاہر کیا جانے والا سطحی رد عمل اس سے بھی زیادہ تعجب نیز ہوتا ہے، ایپسٹین فائلز کا تفسیر اسی طرح کی تازہ مگر بوسیدہ واردات میں سے ایک ہے، لوگ دنگ ہیں اور اپنے مافی الضمیر کے اظہار میں بوکھلائے ہوئے ہیں کہ انسان ایسا اور اتنا گھناؤنا کیسے ہو سکتا ہے؟ اتنے بڑے کہے جانے والے لوگ اور ایسے کالے کر توت؟ مگر اہل نظر جو ”جدید دنیا“ کے بنیادی نظریات اور عملی ڈھانچے کو خوب کرید کر دیکھ چکے ہیں اور مغربیت کو بہت گہرائی سے جانتے ہیں وہ بس لمبی سانس لے کر یہ کہہ دیتے ہیں کہ یہ تو ہونا ہی تھا بلکہ زیر لب یہ بھی بول دیتے ہیں کہ آگے آگے دیکھو ہوتا ہے کیا؟

ایپسٹین فائل کا عنوان چونکہ بہت زیادہ پھیلا ہوا ہے، اتنا کہ درجن بھر جہات سے اس سلسلے میں بات ہو سکتی ہے لہذا ہمیں اپنے اسلوب سے ہٹ کر اسے چند الگ الگ ذیلی عنوانوں کے تحت زیر بحث لانا ہوگا تاکہ فہم میں قدرے سہولت پیدا ہو جائے، ہم مان کر چل رہے ہیں کہ فائلز یا اس میں درج ناموں اور کروتوں کی قدرے تفصیل سے قارئین واقف ہیں، ویسے بھی ہمیں اس کی تفصیلات سے زیادہ غرض نہیں اس لیے کہ حادثے کی بنیاد میں پیوست نظریاتی مواد کو زیر بحث لانا ہماری نظر میں زیادہ اہم ہے، ہم نے چار سوالات کی شکل میں موضوع کو ترتیب دینے کی کوشش کی ہے جو آگے چل کر جوابات میں زیادہ واضح اور قابل فہم ہوتا جائے گا، مفصلہ ذیل کے مطابق عنوان کی تقسیم چار حصوں میں ہوگی۔

* ایک: ایسی فائلز کو منظر عام پر لایا جانا اپنے آپ میں ایک سوال طلب امر ہے، اس کے نشر کا جواز نظریہ شفافیت کے تحت بیان کیا جاتا ہے مگر نظریہ شفافیت خود کسی ٹیڈی کیر سے کم نہیں لہذا نظریہ شفافیت کو باریکی سے سمجھنا پہلا مرحلہ ہے، ویسے تو ان فائلز کو نشر کرنے کے خاص وقت پر بھی

سوالات ہو سکتے ہیں مگر ہم اسے قاری کی قیاس آرائی پر چھوڑتے ہیں۔

* دو: لبرل انداز فکر کو جاننا یعنی ایک لبرل ذہن کا بندہ اپنے تئیں ایسے واقعات کو کس طور پر دیکھتا ہے؟ کیا اس کے لیے ایسے واقعات اتنے ہی تشویشناک ہیں جتنے کہ ایک عام انسان کے لیے یا ایک مذہبی ذہن کے لیے ہوتے ہیں؟ اس ضمن میں ٹھیٹھ لبرل ذہن کے لوگ بھی شامل ہیں اور وہ لوگ بھی جو کسی حد تک عملاً مذہبی رسومات ادا کرتے رہتے ہیں مگر ذہن شعوری یا غیر شعوری طور پر لبرل والا رکھتے ہیں۔

* تین: کیا یہ محض مغرب کے بڑے بڑوں کا اخلاقی زوال ہے یا پھر بات اس سے آگے کی ہے جسے بہت گہرائی کے ساتھ دھیان سے سمجھنے کی ضرورت ہے؟ یعنی ایک گروے ہوئے کردار کا آدمی کہیں کا بھی ہو سکتا ہے مشرق یا مغرب اور کیسا بھی ہو سکتا ہے امیر یا غریب، کیا بات اتنی سادہ سی ہے؟

* چار: سیکولر جمہوریت یا جدید ریاست کے ڈھانچے میں ایسے مجرمانہ کردار کے لوگوں کے لیے کس حد تک پذیرائی ہے؟ کیا جدید ریاست میں یہ سب کچھ ناقابل قبول حرکت ہے یا پھر ایک اتفاقاً پیش آنی والی صورت حال جس کا تب تک دفاع کیا جائے گا جب تک براہ راست کوئی قانون اس ہر لاگو نہیں ہوتا یا لوگ انقلابی نعروں کے ساتھ تختہ پلٹ کے لیے نکل نہیں پڑتے؟

ان سوالات کے جوابات جوں جوں کھلتے جائیں گے ویسے ویسے ایپسٹین فائلز کے حقائق بھی کھلتے جائیں گے، چونکہ موضوع کافی گھناؤنے واقعہ سے متعلق ہے اور تھوڑا سا ٹیڑھا ہے سو ہم چاہیں گے کہ تحقیق کی لگائے ہی نہیں، جواب دینے میں ہم چوتھے سوال سے شروع کر کے پہلے تک جائیں گے اور پھر ایک خاتمہ شامل کر کے ختم کر دیں گے، چار مرحلوں میں بہت سے جملے ہوں گے جہاں رک کر مزید غور کرنے کے اپنے فائدے ہوں گے، اُس علم دوست شخص کے لیے جو حقائق تک پہنچنے کا وافر جذبہ رکھتا ہو، یہ بھی کوشش رہے گی کہ بات زیادہ پیچیدہ نہ ہونے پائے مگر مفہوم کی وسعت اگر کہیں تعبیر میں لپٹ کر اسے گنجان کر دے تو بصیرت والا قاری خود اپنے حسن نظر سے اس کی پرتیں کھول لے گا ایسا ہماری چھٹی حسن کہتی ہے، بہر حال چلیں! الٹی گنتی شروع کرتے ہیں،

بہت سنجیدگی سے ملاحظہ کریں، ہم سوال نہیں دہرا رہے، سیدھے جواب لا رہے ہیں، قارئین ہر جواب سے پہلے ربط کے لیے دوبارہ سوال پر نظر ڈال سکتے ہیں۔

* چار۔۔۔ سیکولر جمہوریت یا جدید ریاست میں حکومت اخلاقیات یا ذمہ داری کے احساس سے نہیں چلتی بلکہ بس چلتی ہے اور جب تک وہ چلتی رہتی ہے تب تک کسی کو نہیں پرواہ کہ چلانے والے نے کیا کیا، کیوں کیا، کس حد تک گھٹیا کیا، اگر صبح مارکیٹ کھلے ہیں، پکھریاں انصاف ناپ تول کر دے رہی ہیں، سڑکیں اپنی ناکہ بندیوں کے ساتھ کھلی ہیں، اسکولوں میں تعلیم کا کاروبار جنسی آزادی کے ساتھ جاری ہے اور اسپتال موت و حیات کی کشمکش میں بہتر موت پر بدتر حیات کو ترجیح دے رہے ہیں، تب تک سب کچھ نارمل ہے، مغربی جمہوریت میں تو دبا نیوں سے یہ بالکل معمول کی بات رہی ہے مگر اب مشرق میں بھی تقریباً وہی ماحول پیدا ہو چکا ہے یا یوں کہیں کہ مشرق اس معاملے میں بھی مغرب سے پچاس سال پیچھے ہی رہا، بہر حال! جدید ریاست میں تعلیمی اداروں اور سیاسی حد بندیوں کے ذریعے شہریوں کی ایسی تربیت کر دی گئی ہے کہ جب تک سب معمول کے مطابق یا کچھ اونچ نیچ کے ساتھ چل رہا ہے تب تک کسی کو کوئی فکر نہیں ہے، آج کی دنیا میں جمہوری بادشاہ کی بد چلتی حکومت کے چلن سے جدا کر لیا گیا ہے بالکل ایسے ہی جیسے ماضی قریب میں بد چلن حکومتوں کو سدھارنے کے نام پر مذہب کو حکومت سے جدا کر دیا گیا تھا، گویا چوتھے سوال کے جواب میں ہم بہت اختصار کے ساتھ یہ کہہ سکتے ہیں کہ ہاں! سیکولر جمہوریت کا ڈھانچہ کھڑا ہی اس طرح کیا جاتا ہے کہ بد کردار لوگوں کی پذیرائی و پشت پناہی ہو سکے۔ پھر چون کہ وونگ کے نام پر ایوان ایسے سیکٹرز و نمائندوں سے بھرا ہوا ہے جو بد کرداری میں ایک دوسرے پر واضح سبقت لے جانے والے ہیں لہذا اگر کسی دن عوام کا غصہ کسی ایک بد کردار پر پھوٹ پڑے اور نوبت انقلاب اور تختہ پلٹ تک آ بھی جائے تو زیادہ حرج نہیں، اس لیے کہ ریاست عوام کی وقتی خوشی کے لیے ایک کو برطرف کرے گی اور مسکرا کر کہہ دے گی، یہ نہیں اور سہی اور نہیں اور سہی، یوں آج کی دنیا میں ہر مرتبہ جدید سیکولر ریاست ہی ایمان داری اور بد عنوانی کے دو متضاد میدان ایک ساتھ مارنے میں کامیاب رہتی ہے۔

* تین۔۔۔ کچھ لوگ بس یہ گمان کر کے مطمئن ہیں کہ یہ اخلاقی زوال ہے، کوئی عام شخص یا کوئی خاص سیاستدان

یا کوئی سائنسدان، کیا فرق پڑتا ہے جب وہ اخلاقی طور پر گر جائے تو کسے باشند، وہ کچھ بھی کر سکتا ہے۔ گویا یہ فائلز ایسے ہی چند سر پھروں کی داستان ہے اور بس، ہم کہتے ہیں اخلاقی منزل یا اخلاقی جرائم کا پایا جانا کسی بھی انسانی معاشرے کا ایک حصہ ہے مگر یہاں بات صرف اخلاقی گھناؤنے پن کی نہیں ہے بلکہ اصل مسئلہ فرد کے انفرادی نظریے کا ہے جو کہ در حقیقت اُس معاشرتی گُل کا متفقہ عقیدہ ہے جس کا وہ محض ایک فرد ہے، ہمارے یہاں اب تک مغرب کو محض اشیاء کی ترقی کے ضمن میں دیکھا گیا ہے، عموماً لوگ تہذیب مغرب کی نظریاتی بنیادوں سے صرف نظر کر کے صرف مغرب کی ترقی کو سامنے رکھتے ہوئے عروج و زوال کی داستانیں ترتیب دے ڈالتے ہیں مگر نہیں سمجھتے کہ جب ”ترقی“ کسی بھی معاشرتی گُل کی گُل ذمہ داری ٹھہرا دی گئی ہو تو ترقی کے نام پر برہنہ گھومنے سے لے کر بے تحاشا جنسی تسکین کا سامان کرنے تک سب کچھ صرف اس لیے جائز ٹھہرتا ہے کہ ہم ترقی یافتہ ہیں، ایک معاشرہ اگر ”آزادی“ اور ”ترقی“ کے ایسے نعروں پر اپنی بنیاد رکھتا ہے جہاں انفرادی لذت اور مفاد کے لیے سارے اخلاقی دائرے توڑے جاسکتے ہیں اور تمام معاشرتی یا خاندانی اقدار کو رد کیا جاسکتا ہے یہ کہہ کر کہ ایک آزاد معاشرے میں ہر فرد اپنی مرضی کا مالک ہے جب تک کہ وہ کسی دوسرے کی آزادی میں خلل نہ ڈالے، تو ایسے معاشرے میں چند افراد کی جانب سے اپنی آزادی کے ساتھ لذت کی انتہا تک پہنچنے کے لیے انتہائی گھناؤنا راستہ اپنانے میں کوئی مضائقہ نہیں سمجھا جاتا، اگر مغربی معاشرے کی سائنسی بنیادوں کو کھو کر تجزیہ کیا جائے تو ”نظریہ ترقی“ کا سزا گلا فکری مواد ہاتھ لگے گا، مغربی تہذیب کے پس منظر میں ترقی یافتہ ہونے کا مطلب یہ ہوگا کہ ہم اپنی ٹیکنالوجی کی طاقت سے ایسے گھناؤنے افعال کر سکتے ہیں، پھر ان کی وجہ سے مکمل طور پر ہونے والی جسمانی تباہی سے بچ بھی سکتے ہیں، سیاسی پاور کے ذریعے ان کاموں کی معاشرتی سزا بھی کروا سکتے ہیں اور میڈیا چوہے کہ ہمارے کنٹرول میں ہے لہذا میڈیا کی ستر پوشی مزید ہمیں اپنے ہمہ جہت سنگے پن کے باوجود مظلومیت کے لبادے میں ڈھانپ کر رکھ سکتی ہے، سو ہم اپنی ترقی کی اعلیٰ منزل پر خواہش کی بے تحاشا تکمیل بلاتناہل کر سکتے ہیں، گویا فائلز میں موجود اخلاقی منزل کے یہ نمونے دراصل نتائج ہیں جو کسی معاشرے میں ”نظریہ ترقی“ کے اپنے عروج پر پہنچنے پر برآمد ہونے کا قوی امکان بلکہ غالب گمان موجود ہوتا ہے، یہ محض اخلاقی زوال

نہیں ہے بلکہ نظریہ ترقی کا کھوکھلا پن ہے جو کسی بھی معاشرے کو سزا گلا کرنا قابل زبیت بنا دیتا ہے۔

* دو۔۔ اب یہ سوال آتا ہے کہ کیا لبرل ذہن جو چیزیں سامنے آئی ہیں ان کو اتنا ہی برا سمجھتا ہے؟ اس کے جواب میں سادہ سی بات یہ ہے کہ لبرل ذہن کا سوچا سمجھا رسپانس ایسے معاملات میں یہ ہوتا ہے کہ ”ایک حد تک تو ٹھیک تھا، اتنا زیادہ نہیں ہونا چاہیے تھا“، لبرل ذہن کو پہلے ہی آزادی افکار و اظہار کا چمکا لگا ہوتا ہے، وہ حقوق کے روانہ و انحرافوں میں ایک خاص نیچ پر پروان چڑھا ہوتا ہے۔ لبرل سوچ کی بنیاد یہ ہوتی ہے کہ ہم اگرچہ نیک ہیں مگر برائی اختیار کرنا کسی اور کی پسند ہو سکتی ہے لہذا ہمیں ان کے گناہوں پر برداشت کا رویہ اپنانا چاہیے، جیسے ہمیں نیکی کرنے کی آزادی ہے ویسے ہی انہیں گناہ کرنے کی آزادی ہے اور ہمارے گرد دنیا میں ہر کوئی اپنی آزادی برت رہا ہے، یہی وجہ ہے کہ لبرل اقدار پر چلنے والے معاشروں میں امر بالمعروف اور نہی عن المنکر مشکل سے مشکل تر ہوتا جاتا ہے، لبرل شخص اپنے گرد کی دنیا کو کچھ اس طرح دیکھتا ہے کہ اختلاط مردوزن کو روکنا تنگ نظری ہے، یوں ہی اگر زنا بالرضا ہو رہا ہے تو یہ مرد عورت کی اپنی آزادی ہے، ہمیں اس میں دخل نہیں دینا چاہیے بلکہ ہم جنس پرستی کا جذبہ بھی اگر کہیں زور مار رہا ہے تو یہ ان کا حق ہے کہ اپنی انفرادی آزادی کے طور پر وہ ایسا کریں، یہاں تک تو سارے لبرل متفق ہوتے ہیں، پھر کچھ ذہنی مریض جانوروں اور بچوں سے تسکین کا خبیث نعرہ لگاتے ہیں، یہاں پہنچ کر باقی لبرل معاشرہ ٹھوڑے سے تذبذب کے ساتھ دانستہ نظریں چرا لیتا ہے اور جیسے اُن درندوں پر تنقید کرنے والوں کو ٹال نہیں پاتا ویسے ہی ان کی تحسین کرنے والے لبرل افراد کو رکتا بھی نہیں ہے، حاصل یہ کہ لبرل معاشرہ ایسے کروتوت دیکھتا تو ہے مگر اپنے اصولوں کے مطابق اس پر آواز بلند نہیں کر سکتا، گویا ہم جن افعال کو گھناؤنا سمجھ رہے ہیں اس لیے کہ ہم اب تک ایسے معاشرے میں ہیں جہاں اسلامی اقدار بہت حد تک رائج ہیں وہ افعال لبرل معاشرے یا لبرل ذہن کے لیے کسی حد تک ناپسندیدہ تو ہیں مگر گھناؤنے نہیں، شاید ان کے لیے یہ اتنا ہی برا ہو جتنا کسی مرد کا سر راہ لوگوں کی طرف رخ کر کے پیشاب کرنا۔

* ایک۔۔ نظریہ شفافیت کے باطن گش ہونے کو ہم کسی اور تحریر میں کھولیں گے، فی الحال کے لیے اس کی اتنی معرفت کافی ہے جس سے متعلقہ موضوع کی قباحت واضح ہو جائے، نظریہ شفافیت Transparency کا موٹا موٹی مفہوم یہ

ہے کہ معلومات سیدھی اور آسان زبان میں ہونی چاہئیں، عوام کے لیے ہمہ وقت دستیاب ہونی چاہئیں، پھر وہ جیسی ہیں ویسی ہی آگے بڑھادی جائیں بغیر کسی وضاحت یا نتیجے کے، نیز جو ادارے معلومات کو لیے ہوئے ہوتے ہیں وہ صرف انفارمیشن کو ظاہر کر دینے کے ذمہ دار ہیں، اس کے آگے کسی ایکشن کے ذمہ دار نہیں، یہ بظاہر بڑا خوبصورت نظریہ معلوم ہوتا ہے کہ بھی! جب ہم انسان ایک ساتھ ایک معاشرے میں رہتے ہیں تو ہم میں سے ہر ایک کو نہایت شفاف انداز میں مربوط ہونا چاہیے، کسی کے پاس چھپانے کے لیے کچھ نہ ہو یا دوسرے لفظوں میں کسی کے پاس کچھ ایسا چھپا ہوا نہ ہو جس سے دوسروں کو دھچکا لگ سکتا ہو مگر اس شفافیت کے نام پر سوائے اعلان جرائم کے اور کچھ سامنے نہیں آتا، بات یہ نہیں کہ اُن درندوں کی تنہائیاں کتنی گھناؤنی ہیں، بات یہ ہے کہ ان تنہائیوں کو ظاہر کر کے آپ کی میری ہم سب کی تنہائی میں خلل ڈالا جا رہا ہے، مسئلہ یہ نہیں کہ وہ بد باطن لوگ ہیں مسئلہ یہ ہے کہ ان کے باطن کی خباثت کو ہمارے درمیان علی الاعلان ظاہر کر کے ایسے متعارف کرایا جا رہا ہے جو ہمارے باطن کو بری طرح ڈنچ کرنے کے لیے کافی ہے، مزید یہ کہ ایسی شفافیت کے ذریعے نیکی اور بدی کو، ہمسر بنانے کی کوشش کی جاتی ہے، گویا یہ جتلیا جاتا ہے کہ نیکی کی ترغیب اور برائی پر تہیب کوئی چیز نہیں، بد ترین جرائم کو بھی اسی لب و لہجے اور سادگی کے ساتھ عوام میں رکھا جائے جس میں اچھے کاموں یا چھوٹی موٹی کوتاہیوں کو بیان کیا جاتا ہے، کوئی فرق نہیں پڑتا کہ مجموعی طور پر ہم پورے معاشرے کو خیر کی ترغیب دلائیں گے یا شر سے نفرت کی طرف لے جائیں گے، بس ہم کسی صحافی کے خبر سنانے کی طرح برائیوں بلکہ شدید ترین جرائم کو سنا کر فارغ ہو جائیں گے، یہ ہے نظریہ شفافیت کا وہ پوشیدہ شر جو جرائم کو ایک سپورز کرنے کے نام پر ان کو نارمل سا کرتا ہے، جدید مغرب ایسی بہت سی اصطلاحات سے بھرا پڑا ہے جن کا ظاہر خوش نما اور باطن نہ صرف یہ کہ شر آمیز ہوتا ہے بلکہ اکثر عذاب آلود بھی ہوتا ہے۔

اختتامیہ: طویل کافی طویل ہو جانے کے باوجود وعدے کے مطابق اختتام بھی جوڑ لیتے ہیں جو کہ قیمتی نکات سے خالی نہ ہوگا، اگرچہ عمر ہلا مواد اپسٹن فائلز کے کوڑے دان سے متعلق تھا مگر کوڑے دان سے اتنا سبق تو لیا جاسکتا ہے کہ فلاں فلاں چیز گندگی ہے جسے کسی صالح ماحول یا جاگہ پر نہیں آنے دینا چاہیے، آجائے تو پھیلے نہیں دینا چاہیے، یہاں ہم بغیر کسی پیچیدگی کے چار خباثوں کا ذکر کر دیتے ہیں۔

ٹرمپ کی ڈھٹائی اور بدحواسی

- * جدید سیکولر ریاست
- * لبرل انداز فکر
- * نظریہ شفافیت
- * نظریہ ترقی

Moira Donegan

کیا رہے ہیں۔ حالیہ اسٹیٹ آف دی یونین خطاب سن پر عوام نے ضرور سوچا ہوگا کہ اب اس خطاب کی کیا اہمیت اور وقعت رہ گئی ہے۔ آئین نے صدر کو پابند کیا ہے کہ وہ ہر ملک کی مجموعی حالت کے بارے میں کانگریس کو وقتاً فوقتاً حقائق سے آگاہ کرتا رہے۔

تاہم ذاتی نوعیت کے ٹیلی وائزڈ خطاب کی گنجائش کہاں ہے اور وہ بھی ابلاغ عامہ کے اس دور میں کہ جب کسی بھی بات کو عوام تک پہنچانے کے لاتعداد ذرائع موجود ہیں اور انہیں بروئے کار بھی لایا جا رہا ہے۔

صدر ٹرمپ نے دو گھنٹے تقریر کی۔ اس میں جھوٹ بے حساب تھا اور پالیسی سے متعلق کچھ بھی ایسا نہ تھا جو عوام کے کام کا ہو۔ لوگ یہ سمجھنے سے قاصر ہیں کہ اس قدر طویل خطاب کیوں ضروری سمجھا گیا اور اس میں ملک کی مجموعی حالت کے بیان سے متعلق کیا تھا۔

پورے خطاب کے دوران صدر ٹرمپ واضح طور پر تھکے ہوئے دکھائی دیے۔ وہ ٹیلی پرامیٹر سے پڑھنے میں واضح دشواری محسوس کر رہے تھے۔ پوڈیم کو انہوں نے مضبوطی سے پکڑ رکھا تھا تو گراگرنے کا خوف تھا۔ ان کی پوری طرز خطاب بدحواسی کی حدوں کو چھو رہی تھی۔ خطاب کے آخری حصے میں تو ان کی آواز ایسی گڑبگڑ گئی کہ کچھ سمجھ ہی نہیں آ رہا تھا کہ وہ کیا کہہ رہے ہیں یا کیا کہنا چاہتے ہیں۔ تب ان کی عمر صاف جھلک رہی تھی۔ ایسا لگتا ہے کہ جیسے ان کی تقریریں لکھنے والے بھی اب تھک چکے ہیں۔

کانگریس کے ذریعے پوری قوم سے خطاب میں کچھ بھی نیا نہ تھا۔ صدر ٹرمپ نے اپنے پسندیدہ موضوعات ہی کو چھوا۔ تاریکین وطن کی مجرمانہ ذہنیت اور ان کے کتر ہونے کا رونا روئے بغیر بات کیسے بن سکتی تھی؟ ساتھ ہی ساتھ انہوں نے اپنے سیاسی مخالفین کو بھی لتاڑنے کا موقع ہاتھ سے جانے نہیں دیا۔ علاوہ ازیں یہ بھی لازم تھا کہ وہ اپنی شخصی خوبیوں کے گن گائیں۔ خطاب میں پالیسی سے متعلق نکات برائے نام تھے۔ کئی اہم معاملات پر انہوں نے واضح تضاد بیانی کا مظاہرہ کیا۔ جو کچھ خود کہا تھا اس کے خلاف بھی کہہ گئے۔ بہت سے حقائق انہوں نے خاصے غلط انداز سے پیش کیے۔ رائے عامہ کے جائزوں میں عوام جن معاملات کو بہت اہم قرار دیتے ہیں

امریکا کے صدر ڈونلڈ ٹرمپ کسی کی سمجھ میں کبھی نہیں آئے۔ وہ شاید چاہتے بھی یہی ہیں کہ لوگ بس سوچتے رہ جائیں اور وہ دانہ چنگ جائیں۔ امریکا میں ہر سال کانگریس میں ایک خطاب ہوتا ہے جسے اسٹیٹ آف دی یونین ایڈریس کہا جاتا ہے یعنی صدر مملکت کو ملک کی مجموعی حالت کے بارے میں تمام اہم حقائق سامنے لانا پڑتے ہیں۔ اس بار اسٹیٹ آف دی یونین خطاب میں صدر ٹرمپ بہت تھکے ہوئے لگ رہے تھے۔ وہ ٹیلی پرامیٹر پر اپنی تقریر پڑھنے میں بھی الجھن کا سامنا کرتے رہے اور اس دوران شدید بدحواسی اور قدرے مایوسی کے عالم میں انہوں نے پوڈیم کو تختی سے پکڑ رکھا تھا۔ یہ سب کچھ اس بات کو ظاہر کرتا ہے کہ ان کے ذہن پر غیر معمولی دباؤ ہے۔ وہ بہت حد تک مایوسی کا بھی شکار ہیں۔

ڈونلڈ ٹرمپ کا ایک غیر معمولی ٹیلنٹ یہ بھی ہے کہ ایک زمانے سے چلی آ رہی مضبوط روایات کو بھی اس طور برتنے ہیں کہ وہ قطعی غیر متعلق محسوس ہونے لگتی ہیں۔ وہ تقریر خاصے پُر جوش اور چنگھاڑتے ہوئے انداز سے کرتے ہیں۔ وہ جب پارٹی کے متوقع امیدواروں کو جمع کرنے کی غرض سے منعقد کی جانے والی تقریب میں بھی اس طور رطب اللسان ہوتے ہیں کہ ان امیدواروں کو ایک پلیٹ فارم پر لانے کی مشق لاجسٹک سی دکھائی دینے لگتی ہے۔ جب وہ صدر کی حیثیت سے بنیادی حقائق کو پالیسی سازی سے الگ کرتے ہیں اور اس کے بجائے سنی سنی باتوں، مفروضوں اور اہل ٹپ باتوں کی بنیاد پر فیصلے کرنے لگتے ہیں تب وہ قطعی ناکارہ اور غیر بار آور ”مہارت“ کو بروئے کار لانے کی کوشش کرتے ہیں۔

جب وہ عوام میں جھوٹ بولتے ہیں اور اس بات پر اصرار کرتے ہیں کہ ان کے بے بنیاد تصورات، خیالی باتیں اور مسخ حقائق ہی حکومت کے اقدامات کی سمت کا تعین کریں گے تب وہ نیوز میڈیا کی دنیا سے وابستہ ہم جیسے لوگوں کو یہ سوچنے پر مجبور کرتے ہیں کہ سچ کو جمع کر کے شائع کرنے کا کوئی فائدہ ہے بھی یا نہیں۔

میرا خیال ہے امریکی عوام بھی یہ سوچ سوچ کر پریشان ہیں کہ جنہیں انہوں نے قیادت کے لیے منتخب کیا ہے وہ آخر کر

اس تناظر میں ہم اہل اسلام پر اپنے اسلامی معاشرے کے لیے چند اقدامات کرنا لازم ہو جاتا ہے۔

(۱) اپنے سیاسی شعور کو سیکولر جمہوریت کی طرف مائل ہونے سے بچانا، یعنی بوجہ اضطراب اس کی کم ترین شکل کو اپنانے پر اکتفا کرنا، اسے کوئی مستقل نافع نظام نہ سمجھنا، کم نصیبی سے پچھلی نصف صدی میں ایسا ہو چکا ہے اور اب تدارک کی سخت ضرورت ہے۔

(۲) اپنی معاشرتی فضا کو لبرل ڈھانچے پر ڈھلنے سے بچانا، یعنی یہ سمجھنا کہ جدید تعلیم کے نام پر ساری ذہنی لبرل خرافات پال لینے کے بعد ظاہری اعمال کے اسلامی ڈھنگ پر ہونے کی کوئی زیادہ اہمیت نہیں رہ جاتی ہے، لہذا بطور مسلمان لبرل نظریات کی بد عقیدگی سے بچنا ہماری اولین ذمہ داری ہے۔

(۳) بے تحاشا ترقی کے نعرے میں بننے کی بجائے دنیا و آخرت کی فلاح کا متوازن طرز زندگی لے کر چلنا بلکہ دنیا کی فلاح اس میں سمجھنا کہ جس دنیا کے ذریعے آخرت کمائی جائے وہ دنیا اچھی ہے، باقی محض متاع اور مچھر کے پر سے بھی گئی گزری۔

(۴) خارجی مادہ پرستی سے اپنے داخل کو محفوظ رکھ کر اپنی روحانیت کو زندہ رکھنا، یعنی شفافیت کے اس بہاؤ سے اپنے آپ کو باہر رکھنا جو اٹھتا تو ظاہر سے ہے مگر باطن کو بھی ساتھ بہا لے جاتا ہے، شفافیت کے نام پر اپنے معاشرے میں افشائے شر کا ماحول نہ بننے پائے یہ نگرانی رکھنا ضروری ہے۔

یہ کرنا لازم ہے، ورنہ کیا فرق پڑتا ہے کسی شخص کا نام یہودی طرز کا ہو یا اسلامی طرز کا، وہ مشرقی ہو یا مغربی، بہر حال! اگر اس کے سوچنے سمجھنے کے سارے تناظر خالص لبرل سیکولر ترقی پسند ہوں تو معاشرے اور فرد کا نام تو جدا جدا ہو سکتا ہے مگر نتیجہ اس سے کم گھناؤنا نہیں آ سکتا جتنا گھناؤنا بھی فائلز کے انکشاف میں نظر آ رہا ہے۔ وقت رہتے اپنے معاشرے کی فکری بیماریوں کو بچان کر اس کا علاج کیجیے اور اپنے گرد کے ماحول کو جنم بننے سے، نیز اپنے قرابت داروں کو جنم کا ایندھن بننے سے بچالیجیے۔



اُن کے بارے میں کچھ کہنے کی امریکی صدر کو سوجھی ہی نہیں۔ خطاب کے دوران صدر ٹرمپ کئی مرتبہ رُکے اور اس کا مقصد سابق فوجیوں کو اُن کی خدمات پر سراہنا اور انہیں تمغے دینا تھا۔ لوگوں نے اسے میڈیا اسٹنٹ کے طور پر لیا۔ انہوں نے موسم سرما کے اولمپکس میں امریکی ٹیم کی اُس ہاکی میں کامیابی یعنی گولڈ میڈل جیتنے کو بھی بہت بڑھا چڑھا کر پیش کیا اور ایوان صدر کے مختلف حصوں میں اُس ہاکی ٹیم کے کھلاڑیوں سے تمغوں کے ساتھ پرٹیکٹو کرائی۔ ایک عشرے قبل صدر ٹرمپ نے امریکی سیاست میں سیاست اور تفریح طبع کا مرکب پیش کر کے ایک نیا اور خاصا مقبول ٹرینڈ متعارف کرایا تھا مگر اس بار اسٹیٹ آف دی یونین نے ثابت کر دیا کہ ٹرمپ اب لوگوں کے لیے تفریح طبع کا سامان کرنے کی صلاحیت سے بھی محروم ہو چکے ہیں۔

ہاں، دلوں کو تکلیف پہنچانے کا فن وہ اب تک نہیں بھولے ہیں۔ انہوں نے سوچے سمجھے بغیر کہا کہ وہ صحت عامہ کے خرچ کو معقولیت کی حدود میں لے آئے ہیں جبکہ حقیقت یہ ہے کہ ملک بھر میں لوگوں کے لیے بنیادی نوعیت کا علاج بھی ڈھنگ سے کرنا بہت مہنگا ہو چکا ہے۔ انہوں نے فورڈ ٹیل کیئر ایکٹ کے تحت دیے جانے والے زراعت میں غیر معمولی کٹوتیوں کے ذریعے عوام کے لیے مزید پریشانی کا سامان کیا ہے۔ اور یہ محض دو ڈھائی ماہ پہلے ہی کی بات ہے۔ امریکی صدر نے یہ دعویٰ بھی کیا کہ وہ میگزین کے صدر مدورو کی گرفتاری اور تیل سمیت تمام قدری وسائل کے حوالے سے صریح بلیک میلنگ سے دراصل اُس ملک کے لوگوں کے لیے نئے اور پریشانش معاشی مواقع پیدا ہو رہے ہیں۔

صدر ٹرمپ نے یہ دعویٰ بھی کیا کہ تارکین وطن کے خلاف کارروائیوں سے متعلق ڈیپارٹمنٹ آف ہوم لینڈ سیورٹی کے فنڈ ڈیپارٹمنٹ آف ہوم لینڈ سے روکے جانے کے نتیجے میں ملک کے لیے خطرات بڑھ گئے ہیں۔ ساتھ ہی ساتھ انہوں نے یہ بھی کہا کہ معقول حد تک فنڈز جاری نہ کروا پانے کے باعث ڈیپارٹمنٹ آف ہوم لینڈ سیورٹی ملک کے مشرقی ساحل سے سستے ہوئے علاقوں سے برف بھی بروقت نہ ہٹا۔ حقیقت یہ ہے کہ یہ کام اس ادارے کا ہے ہی نہیں۔ صدر ٹرمپ نے یہ دعویٰ بھی کیا کہ ہم ایک ایسی قوم کی تعمیر کر رہے ہیں جس کا ہر بچہ پورترتی کرے گا اور بہت آگے جائے گا۔ اُن کے اس دعوے سے وہ عقوبت خانے ذہن کے پردے پر نمایاں ہو گئے جہاں لیام کونجو ریہوز اور دوسرے

بہت سے بچوں کو گھنسی نسلی تعصب کی بنیاد پر قید رکھا گیا ہے اور اُن کی تعلیم، آزادی اور مزید بہت کچھ داؤ پر لگ چکا ہے۔ صدر ٹرمپ نے اپنے خطاب میں، حسب معمول، تارکین وطن کو بھی خوب لتاڑا۔ یہ اُن کا فیورٹ موضوع ہے اور ہمدردیاں بٹورنے کا آسان ذریعہ بھی۔ انہوں نے یہ بھی کہا کہ ملک میں ٹریفک کے قوانین کی خلاف ورزیوں کا ایک بڑا سبب یہ بھی ہے کہ تارکین وطن انگریزی میں لکھے ہوئے روڈ سائن بڑھ نہیں پاتے۔ صدر ٹرمپ نے یہ بھی کہا کہ جن تارکین کا کوئی دستاویزی ثبوت میسر نہیں اُن میں سے بیشتر جرائم پسند ذہنیت کے حامل ہیں اور اُن کے ہاتھوں ملک میں تشدد کا دائرہ وسیع ہو رہا ہے اور بہت سے امریکی زخمی ہوئے ہیں۔ مزید یہ کہ تارکین وطن کے ہاتھوں بہت سی اموات بھی واقع ہوئے ہیں۔

حد یہ ہے کہ امریکی صدر نے اپنے خطاب میں صومالیہ سے تعلق رکھنے والے قانونی حیثیت کے حامل سیاہ فام باشندوں پر یہ الزام بھی عائد کیا کہ انہوں نے امریکا میں رشوت کا کلچر متعارف کرایا ہے۔ یہ لوگ امریکی ریاست مینیسوٹا میں سکونت پذیر ہیں۔ اُن کا کہنا تھا کہ دنیا بھر میں کرپشن، بھتہ اور رشوت عام ہے اور اب یہ سب کچھ امریکا میں بھی پھیلا جا رہا ہے۔ اس حوالے سے انہوں نے نسل پرستانہ ریمارکس دے کر عام امریکیوں کو اُکسانے کی کوشش کی۔ اپنے نائب جے ڈی ونیس کی طرح صدر ٹرمپ نے یہ بھی کہا تھا کہ تارکین وطن اپنے اپنے ملک میں پایا جانے والا کرپشن کا کلچر امریکا میں منتقل کر رہے ہیں، پھیلا رہے ہیں۔

یہ بات عوام کے لیے بہت حیرت انگیز ہے کیونکہ صومالیہ سے تعلق رکھنے والے تارکین وطن کے بارے میں تو ایسا کچھ زیادہ سُننے کو نہیں ملا مگر ہاں پورا ملک جانتا ہے کہ ٹرمپ کاروباری شخصیت ہیں اور انہوں نے سیاسی معاملات میں کاروباری دنیا کو خوب آگے بڑھایا ہے۔ انہوں نے کئی بڑے کاروباری اداروں سے خطیر رقم بھی پارٹی فنڈ کے نام پر ایسی ہی دیگر مدوں میں وصول کی ہیں۔ اگر ٹرمپ کو امریکا میں کرپشن کلچر کا منبع تلاش کرنے کی اتنی ہی فکر ہے تو وہ آئیندہ دیکھ سکتے ہیں۔

انتظامیہ کی بد نصیبی یہ ہے کہ صدر ٹرمپ ایسا جھوٹا اور مفروضوں پر مبنی مواد ہی اپنے خطاب میں پیش کر سکتے تھے اور وہ بھی اتنے غیر موثر انداز سے۔ امریکا بھر میں صدر ٹرمپ کے لیے قبولیت گٹھ رہی ہے۔ سی این این نے رائے عامہ کے ایک حالیہ جائزے میں بتایا ہے کہ صدر ٹرمپ کو اس وقت صرف ۳۸ فیصد امریکیوں کی حمایت حاصل ہے۔ اور ایسا اس

لیے ہے کہ ملک بھر میں معاشی مواقع گھٹتے جا رہے ہیں۔ ٹرمپ نے افراط زر پر قابو پانے کا بھی اعلان کیا تھا مگر ایسا ہوتا دکھائی نہیں دے رہا۔ امریکی معیشت ڈاؤن ڈول ہے۔ انہوں نے کئی ملکوں پر ٹریف بڑھایا ہے۔ اس کے نتیجے میں درآمدات مہنگی ہو گئی ہیں اور یوں عام امریکی کو سب کچھ مہنگا مل رہا ہے۔ ٹریف کے معاملے میں امریکی سپریم کورٹ بھی حال ہی میں ٹرمپ کے اقدامات کے خلاف روٹنگ دے چکی ہے مگر اس کے باوجود ایسا لگتا ہے کہ وہ ٹریف سے متعلق پالیسی تبدیل کرنے میں زیادہ دلچسپی نہیں لیں گے۔ اس پورے معاملے میں جو کچھ بھی غلط ہو رہا ہے اُس کی قیمت عام امریکی صارفین کو ادا کرنا پڑے گی۔

صدر ٹرمپ اور اُن کے ساتھی یہ دعویٰ کرتے نہیں تھے کہ امریکا میں اسٹاک مارکیٹ اوپر جا رہی ہے جبکہ حقیقت یہ ہے کہ مصنوعی ذہانت کے ہاتھوں پوری معیشت داؤ پر لگی ہوئی ہے۔ ہزاروں امریکیوں کی نوکریاں کسی بھی وقت جاسکتی ہیں۔ بڑے کاروباری ادارے بڑے پیمانے پر چھانٹی کی راہ پر گامزن ہیں۔ ٹیکنالوجی کی ناکامی کی صورت میں اچھی خاصی سرمایہ کاری بھی بے موت مر جائے گی اور اگر ٹیکنالوجی کا میاب ہو گئی تو عام امریکیوں کی قوت خرید میں غیر معمولی کمی واقع ہوگی۔ دونوں ہی صورتوں میں امریکی محنت کشوں کے لیے مسائل بڑھیں گے۔ خطاب کے دوران صدر ٹرمپ بار بار کہتے رہے کہ سب کچھ ٹھیک چل رہا ہے جبکہ حقیقت یہ ہے کہ ایسا نہیں ہے۔

صدر ٹرمپ نے اپنے خطاب میں ڈیموکریٹس کو لتاڑنے سے بھی گریز نہیں کیا۔ انہوں نے سیاسی مخالفین کو پاگل قرار دیتے ہوئے کہا کہ اُن کی وجہ سے ملک تباہی کی راہ پر گامزن ہے۔ ان تمام باتوں پر ری پبلکن ارکان نے کھڑے ہو کر خوب تالیاں بجانیں جبکہ ڈیموکریٹ ارکان بیٹھے رہے اور خاصے تخیل سے یہ سب کچھ برداشت کیا۔ سوال یہ ہے کہ انہوں نے وہاں بیٹھ کر یہ سب کچھ کیوں برداشت کیا۔ وہ ایوان میں موجود ہی کیوں تھے؟ ڈیموکریٹ ارکان نے پورے تخیل سے خطاب سنا اور کسی بھی مرحلے پر احتجاج نہیں کیا۔ صدر ٹرمپ نے اس بات سے بھی یہ ثابت کر دیا کہ اب رسمی نوعیت کی تہذیب بھی باقی نہیں بچی ہے۔

(مترجم: بھما راہم خان)
"Trump has lost the ability to entertain.
Sadly, he hasn't lost the ability to offend".
("The Guardian". February 25, 2026)



امریکی امریکا چھوڑ دیے ہیں!

Drew Hinshaw-Joe Parkinson

ریاست ہائے متحدہ امریکا اپنے ۲۵۰ ویں سال میں ہے۔ جو امریکا کبھی تارکین وطن کی سرزمین ہوا کرتا تھا وہ اب ملک چھوڑنے والوں کی سرزمین میں تبدیل ہوتا جا رہا ہے۔ گزشتہ برس امریکا نے وہ دیکھا جو اس نے ۱۹۳۰ء کی دہائی کے دی گریٹ ڈپریشن (عظیم کساد بازاری) کے بعد سے نہیں دیکھا تھا۔ امریکا آنے والوں سے زیادہ تعداد امریکا سے نکلنے والوں کی رہی۔ ٹرمپ انتظامیہ نے امریکا سے نکلنے کے اس رجحان کو سراہا ہے جو غیر قانونی تارکین وطن کو نکال باہر کرنے سے متعلق اُس کے انتخابی وعدے کی تکمیل کی ایک شکل ہے۔ صدر ڈونلڈ ٹرمپ نے انتخابی مہم کے دوران گھل کر کہا تھا کہ وہ غیر قانونی تارکین وطن کو کسی بھی صورت برداشت نہیں کریں گے۔ انہوں نے اس حوالے سے سنے اور سخت تر قوانین نافذ کرنے کا اعلان بھی کیا تھا۔ غیر قانونی تارکین وطن کے خلاف کریک ڈاؤن بھی کیا گیا ہے۔ جو کچھ انہوں نے کہا تھا اُس کے برعکس ہو رہا تھا۔ اُن کا کہنا تھا کہ لوگوں کو امریکا آنے سے روک دیا جائے گا مگر اس کے بجائے یہ ہو رہا ہے کہ امریکی شہری اپنی فیملی کے ساتھ ایسے ملکوں کا رخ کر رہے ہیں جہاں وہ ڈھنگ سے رہ سکیں، معیاری زندگی بسر کرنے کے متحمل ہو سکیں۔

آئرن ہاور انتظامیہ کے بعد سے اب تک امریکا نے وطن چھوڑنے والے امریکیوں سے متعلق جامع اعداد و شمار جمع کرنے میں زیادہ دلچسپی نہیں لی ہے۔ رہائش کے اجازت ناموں، بیرون ملک مکانوں کی خریداری، طلبہ کی انرولمنٹ اور دیگر معاملات کے اعداد و شمار سے اندازہ ہوتا ہے کہ امریکی شہری پچاس سے زائد ملکوں میں قدم جمائے کی کوشش کر رہے ہیں تاکہ اپنی آمدنی کی حدود میں پُرسکون زندگی بسر کر سکیں۔ اس وقت کم و بیش دس لاکھ امریکی بیرون ملک پڑھ رہے ہیں، ٹیلی کمیونٹ کر رہے ہیں اور ریٹائرمنٹ کی مدت بھی باہری گزار رہے ہیں۔ امریکا کے بہت سے شہریوں کے لیے اب امریکی خواب یہ ہے کہ امریکا میں نہ رہا جائے۔ ایک زمانے سے امریکا کے لیے کشش اور وہاں آباد ہو کر روشن مستقبل تلاش کرنے کو امریکی خواب کہا جاتا رہا ہے۔

پرتگال کے دارالحکومت لیزبن کے گرینڈ کینال ڈاک نامی علاقے میں امریکیوں کی تعداد اتنی زیادہ ہو گئی ہے کہ وہاں اب پرتگالی کے بجائے انگریزی سناؤ دینے لگی ہے۔ اس علاقے کے ہر پندرہ میں سے ایک شخص امریکا میں پیدا ہوا ہے۔ ریتل اسٹیٹ کا کاروبار کرنے والوں کا کہنا ہے کہ انیسویں صدی میں ایزلینڈ میں سکونت پذیر امریکیوں کی تعداد سے یہ تناسب زیادہ ہے۔ تب پوٹیوٹومین نامی قحط سے گھبرا کر امریکیوں نے نقل مکانی کی تھی۔ بالی، کولمبیا اور تھائی لینڈ میں امریکا کے ریہوٹ وکرز کی رہائش اور انہیں ڈالر میں ادائیگی اس قدر بڑھ گئی ہے کہ مقامی باشندے احتجاج پر مجبور ہیں۔

امریکا کے ایک لاکھ سے زائد نوجوان کم خرچ پرائی تعلیم حاصل کرنے کے لیے بیرون ملک جامعات میں رجسٹرڈ ہیں۔ امریکا اور میکسیکو کی سرحد کے نزدیک واقع میکسیکن زسنگ ہومز میں امریکا کے عمر افراد کی تعداد بڑھ جا رہی ہے جو کم خرچ میں بہتر ہیلتھ کیئر پانا چاہتے ہیں۔ امریکا میں علاج بھی مہنگا ہے اور علاج کے بعد کی دیکھ بھال بھی۔

میکسیکو میں قائم Expats نامی ادارہ امریکیوں کو بیرون ملک سکونت پذیر ہونے میں معاونت اور راہ نمائی فراہم کرتا ہے۔ اُس نے بتایا ہے کہ ۴۰۰ سے زائد امریکیوں نے البانیا میں آباد ہونے کے حوالے سے راہ نمائی اور معاونت کے لیے رجسٹریشن کرائی ہے۔ مشرقی یورپ کے اس ملک نے امریکی شہریوں کو خصوصی ویزا پر رہنے اور کام کرنے کی اجازت دی ہے اور ایک سال تک آمدنی پر کوئی ٹیکس وصول نہ کرنے کی سہولت بھی دی جائے۔ مزید یہ کہ مستقل آباد ہونے والے امریکیوں سے کچھ پوچھا بھی نہ جائے گا۔

امریکیوں کو بیرون ملک آباد ہونے میں مدد دینے والے اس ادارے کی سربراہ ۵۴ سالہ جین بارنیت البانیا میں پیدا ہوئی تھیں اور انہوں نے ۲۰۲۳ء میں ترک وطن کر کے میکسیکو کے شہر یوکاٹن میں رہائش اختیار کی تھی۔ ان کا کہنا تھا کہ ایک زمانہ تھا کہ امریکا کے کھاتے پینے گھر انوں کے افراد ہم جوئی اور کچھ نادیکھنے کی خاطر دنیا بھر میں گھومتے پھرتے تھے مگر اب ایسا نہیں ہے۔ اب عام امریکی اپنے معاشی اور معاشرتی حالات سے تنگ آ کر امریکا چھوڑنے پر مجبور ہیں۔ ایکسپیرٹری

نے ۲۰۲۳ء میں امریکیوں کے تین گروہوں کے بیرون ملک دوروں کا اہتمام کیا تھا۔ رواں سال ان گروہوں یا جتھوں کی تعداد ۵۷ ہوگی۔ جین بارنیت کہتی ہیں کہ ہمارا ہدف دس لاکھ امریکیوں کو بیرون ملک آباد کرنا ہے۔

چند سیاسی تجزیہ کاروں نے امریکی باشندوں کے اس ترک وطن کو ڈونلڈ ٹرمپ کا نام دیا ہے۔ ایسا نہیں ہے کہ امریکیوں نے اپنے وطن سے نکلنا اچانک شروع کر دیا ہے۔ یہ رجحان کئی سال سے پنپ رہا تھا اور لوگ تیار یوں میں لگے ہوئے تھے۔ سب سے پہلے تو ریہوٹ وکر یعنی گھر بیٹھے بیرون ملک کام کرنے کا رجحان توانا ہوا۔ امریکا میں رہائش کا مہنگا ہوتے جانا بھی ایک اہم عامل ہے۔ ساتھ ہی ساتھ امریکی اپنی طرز رہائش میں تبدیلی کے بھی خواہش مند ہیں۔ وہ یورپ کے بہت سے ممالک کی طرز رہائش سے متاثر ہیں اور قدرے اطمینان بخش معاشرتی حالات چاہتے ہیں۔

امریکی ایوان صدر کے ایک ترجمان کا کہنا ہے کہ کم و بیش تمام ہی ترقی یافتہ ممالک کے مقابلے میں امریکی معیشت بہتر کام کر رہی ہے، ٹرمپ انتظامیہ لاکھوں غیر قانونی تارکین وطن کو ڈی پورٹ کر رہی ہے جبکہ دوسری طرف بہت سے غیر ملکی باشندے امریکا میں مستقل رہائش اور کام کرنے کی سہولت پانے کے لیے دس لاکھ ڈالر دے کر گولڈ کارڈ حاصل کرنے میں دلچسپی لے رہے ہیں۔

گزشتہ برس امریکا سے ترک وطن کرنے والوں کی تعداد کم و بیش ڈیڑھ لاکھ تھی۔ رواں سال اس تعداد میں مزید اضافہ متوقع ہے۔ یہ بات پبلک پالیسی تھنک ٹینک بروکنگز انسٹیٹیوشن نے بتائی ہے۔ ادارے کا یہ بھی کہنا ہے کہ یہ اعداد و شمار تھوڑے کم یا زیادہ بھی ہو سکتے ہیں کیونکہ امریکی اداروں کو اس قسم کے اعداد و شمار کی دستی کی زیادہ فکر لاحق نہیں ہوتی۔ ۲۰۲۳ء میں امریکا آنے والوں کی تعداد ۶۰ لاکھ تھی جو ۲۰۲۵ء میں ۲۶ تا ۲۷ لاکھ رہ گئی۔ اس دوران امریکا سے کم و بیش ۶ لاکھ ۵۷ ہزار افراد کو نکالا گیا جبکہ ۲۲ لاکھ غیر ملکی نے رضا کارانہ طور پر امریکا چھوڑنا بہتر جانا۔ یہ اعداد و شمار ڈیپارٹمنٹ آف ہوم لینڈ سیکورٹی کے فراہم کردہ ہیں۔

معروف امریکی اخبار 'وال اسٹریٹ جرنل' نے ۱۵ ملکوں کے حوالے سے بتایا ہے کہ جزوی اعداد و شمار کے مطابق ایک لاکھ ۸۰ ہزار امریکیوں نے وہاں کا رخ کیا ہے۔

اس وقت کم و بیش ۴۰ لاکھ تا ۹۰ لاکھ امریکی بیرون ملک

آباد ہیں۔ اس حوالے سے جامع ترین اور درست ترین اعداد و شمار کا حصول کم و بیش ناممکن ہے۔ محکمہ خارجہ نے بتایا ہے کہ ۲۰۲۲ء میں میکسیکو میں سکونت پذیر امریکیوں کی تعداد ۱۶ لاکھ تھی۔ کووڈ کی وبا کے بعد سے یہ تعداد مستقل بڑھتی رہی ہے۔ میکسیکو میں جرائم پیشہ گروہوں کی آپس کی خوں ریز لڑائی نے امریکیوں کے وہاں آباد ہونے کے رجحان کی حوصلہ شکنی کی ہے۔ کینیڈا میں اس وقت ڈھائی لاکھ سے زائد امریکی آباد ہیں۔ ان میں دہری شہریت والے بھی بڑی تعداد میں ہیں جو کام کے سلسلے میں روزانہ کینیڈا جاتے اور واپس آتے ہیں۔ پیرس میں قائم ادارے دی ایسوسی ایشن آف امریکن ریزڈنٹس اور سیز نے بتایا ہے کہ یورپ میں ڈیڑھ لاکھ سے زائد امریکی آباد ہیں جن میں سے کم و بیش سوا تین لاکھ برطانیہ میں ہیں۔

یہ اعداد و شمار جامع نہیں کیونکہ ان میں امریکیوں کے ہاں بیرون ملک پیدا ہونے والے بچوں کو شمار نہیں کیا گیا۔ طویل مدتی ویزا پر قیام کرنے والے طلبہ بھی شامل نہیں۔ بہت سے لوگ ۹۰ دن کے ویزا پر آتے ہیں اور پھر مزید تین ماہ کا ویزا لے کے لیے واپس جاتے ہیں۔ بہر کیف، یورپ میں آباد ہونے والے امریکیوں کی تعداد میں تیزی سے اضافہ ہو رہا ہے جو بہت حیرت انگیز رجحان ہے۔ یورپی یونین کے تمام یعنی ۲۷ ممالک میں رہنے اور کام کرنے کے لیے آنے والے امریکیوں کی تعداد اس وقت ریکارڈ سطح پر ہے اور اس میں اضافہ ہی ہو رہا ہے۔ کووڈ کی وبا سے اب تک پرتگال میں آباد ہونے والے امریکیوں کی تعداد میں ۵۰۰ فیصد تک اضافہ ہوا ہے۔ گزشتہ برس کا اضافہ ۳۶ فیصد رہا ہے۔ دس سال کے دوران اسپین اور ہالینڈ میں سکونت اختیار کرنے والے امریکیوں کی تعداد میں ۱۰۰ فیصد اضافہ ہوا ہے۔ یہی معاملہ چیک جمہوریہ کا بھی ہے۔

گزشتہ برس امریکا آنے والے جرم باشندوں کے مقابلے میں جرمنی کا رخ کرنے والے امریکیوں کی تعداد زیادہ رہی۔ یہی معاملہ آئرلینڈ کا بھی رہا جس نے دس ہزار امریکی باشندوں کا خیر مقدم کیا۔ یہ تعداد ۲۰۲۳ء میں آئرلینڈ پہنچنے والے امریکیوں کی تعداد سے ڈگتی تھی۔

اگر کوئی یہ سمجھتا ہے کہ کووڈ کی وبا کے دوران ورک فراہم ہوم یا بیرون ملک آن لائن کام کرنے کے رجحان کا عکس ہے تو ایسا نہیں ہے۔ اعداد و شمار کچھ اور بتاتے ہیں۔ امریکی حکومت کو اپنے بہت سے باشندوں کی طرف سے شہریت ترک

کرنے کی درخواستوں کا سامنا ہے۔ اس حوالے سے بیک لاگ بہت زیادہ ہے یعنی درخواستیں پروسیسنگ میں پھنسی ہوئی ہیں۔ بہت سے امریکی بیرون ملک ہونے والی اپنی آمدنی پر ٹیکس دینے سے بچنے کے لیے کسی اور ملک کا پاسپورٹ حاصل کرنے کو ترجیح دے رہے ہیں۔ ایگریگیشن فرم نے بتایا ہے کہ ۲۰۲۳ء میں ایسی درخواستوں کی تعداد میں ۴۸ فیصد تک اضافہ ہوا۔

۲۰۲۳ء کے بعد سے اب تک برطانوی شہریت کے حصول کے لیے درخواست دینے والے امریکیوں کی تعداد اس وقت ریکارڈ سطح پر ہے۔ مارچ ۲۰۲۵ء تک ایسے امریکیوں کی تعداد ۶ ہزار تھی۔ ۲۰۲۳ء میں ۳۱،۸۲۵ امریکیوں نے آئرلینڈ کا پاسپورٹ حاصل کیا جبکہ گزشتہ برس یہ تعداد ۴۰ ہزار رہی۔

دی یو ایس سیمینس پورونے میکسیکن حکومت کے فراہم کردہ اعداد و شمار کی روشنی میں بتایا ہے کہ گزشتہ برس امریکا میں پیدا ہونے والے کم و بیش ۵۰ ہزار میکسیکن امریکیوں نے گزشتہ برس کام کاج کے سلسلے میں سرحد پار کی۔

امریکیوں کو بیرون ملک آباد ہونے میں مدد فراہم کرنے والی کمپنیوں کی تعداد میں تیزی سے اضافہ ہو رہا ہے کیونکہ فرم فرماؤں کی تعداد بھی تیزی سے بڑھ رہی ہے۔ کھاتے پیٹے گھرانوں کے لیے LuxNomads نامی ادارہ کام کر رہا ہے۔ صدر ٹرمپ کے ناقدین کو بیرون ملک آباد ہونے میں مدد فراہم کرنے کے لیے Tours GTFO میدان میں ہے۔ سیاہ فام امریکیوں کی مدد کے لیے Blaxit Gloabl کی خدمات حاضر ہیں اور امریکی خواتین کی خصوصی طور پر مدد کرنے کے لیے SheHitRefresh نامی ادارہ میدان میں اترا ہوا ہے۔ گزشتہ برس کے ایک گیلپ سروے میں یہ بات سامنے آئی کہ ۱۵ سے ۴۴ سال تک کی ۴۰ فیصد امریکی خواتین مستقل طور پر بیرون ملک سکونت پذیر ہونے میں دلچسپی لے رہی ہیں۔ اس کے مقابلے میں ۲۰۲۳ء میں افریقا کے صحرائے صحارا کے زیریں ممالک سے امریکا منتقل ہونے کے خواہش مند افراد کا تناسب ۳۷ فیصد رہا۔

امریکیوں کو بیرون ملک آباد ہونے میں مدد دینے والے اداروں کا کہنا ہے کہ مہم جوئی کے شوق میں باپ پھر اپنے ریٹائر ہونے والے والدین کے ساتھ بیرون ملک مستقل قیام کے خواہش مند افراد کے ساتھ ساتھ اب اچھے خاصے سیٹلڈ امریکی بھی ملک چھوڑنے کی بات کر رہے ہیں۔ ان میں

ماہرین تعمیرات، مالیاتی مشیر، انجینیر سبھی شامل ہیں۔ امریکا میں معیاری زندگی بسر کرنے کی لاگت بہت بڑھ گئی ہے۔ کھانے پینے کی اشیاء بہت مہنگی ہیں، رہائش کے لیے بہت خرچ کرنا پڑتا ہے اور پھر صحت عامہ کا معاملہ بھی تشویش ناک ہو چلا ہے۔ امریکی ریاستوں میں اس حوالے سے قوانین کا بہت فرق پایا جاتا ہے۔ بہت سے امریکی کم لاگت میں معیاری زندگی بسر کرنے کے لیے اندرون ملک بھی شفٹنگ کے عذاب سے دوچار ہیں۔ شادی کی ناکامی سے دوچار ادھیڑ عمر افراد نئی زندگی شروع کرنے میں اور معذوری کے باعث سماجی بہبود کے نام پر ملنے والے وظیفے کے حوالے سے مشکلات کا سامنا کر رہے ہیں۔

ری لوکینگ کمپنیوں نے بتایا کہ پہلے کے مقابلے میں کہیں زیادہ تعداد میں امریکی باشندے بیرون ملک منتقلی کے وقت بیوی اور اولاد کو بھی ساتھ رکھنے میں دلچسپی لے رہے ہیں تاکہ وہاں بچوں کے لیے بہتر تعلیم ممکن بنا سکیں۔

ڈیلاس (امریکا) کی ایک انویسٹمنٹ فرم کے لیے کام کرنے والے اور برلن (جرمنی) میں بچوں کے لیے بیس بال لیگ چلانے والے ۴۱ سالہ کرس فورڈ کا کہنا ہے کہ بیشتر امریکی والدین کو یہ فکر لاحق رہتی ہے کہ ان کے بچے کہیں اسکولز میں ہونے والے فائرنگ کے واقعات میں جان سے ہاتھ نہ دھو بیٹھیں یا پھر ان میں بھی تشدد پسندی نہ در آئے۔ کرس فورڈ کہتے ہیں کہ امریکا میں تنخواہ تو زیادہ ہے مگر معیار زندگی بہت پست ہے۔ یورپ میں معاملہ اس کے برعکس ہے۔

ایک طویل مدت تک دنیا بھر کے لوگوں کے لیے خود کو منزل قرار دینے والے ملک کو اتنی بڑی تعداد میں اپنے باشندوں کے ترک وطن کے نتیجے میں بہت سے بنیادی سوالوں کا سامنا ہے۔ کیا اسے امریکی معیشت کی کامیابی کی علامت قرار دیا جائے؟ آخر کار امریکا کی بلند جرتیں ہی تو طلبہ کو بیرون ملک پڑھنے اور بوڑھوں کو بیرون ملک نئی زندگی شروع کرنے میں معاونت فراہم کر رہی ہیں۔ سلیکون ویلی ہائی ٹیک کی بدولت عالمی معیشت پر چھائی ہوئی ہے اور اس کا فائدہ تمام ہی امریکیوں کو پہنچ رہا ہے۔

کیا یہ سمجھا جائے کہ امریکا کے اپنے باشندوں کو اب اپنے ملک کے مستقل اور طرز زندگی پر یقین اور بھروسہ نہیں رہا؟ امریکا سے ترک وطن کرنے والے امریکی باشندوں کا کہنا ہے کہ معاشی معاملات اچھے ہوئے ہیں، طرز زندگی کی

گراؤٹ بھی مسائل پیدا کر رہی ہے اور امریکی حکومت جو کچھ کر رہی ہے اُس کے نتیجے میں بے یقینی بڑھ رہی ہے۔ جرائم کا گراف بلند ہو رہا ہے۔ ڈپریشن کی سطح بلند ہو رہی ہے۔ ہر معاملے میں مہنگائی کے بڑھنے کی رفتار بہت زیادہ ہے۔ ڈونلڈ ٹرمپ کا ایک بار پھر اقتدار میں آنا بھی امریکیوں کو اپنے ہی ملک سے بدل کرنے کا ایک بڑا سبب ہے۔ معاملہ بہت سنگین ہے۔ ۲۰۰۸ء کی کساد بازاری کے دوران گیلپ سروے میں پتا چلا تھا کہ صرف ۱۰ فیصد امریکی وطن چھوڑنے میں دلچسپی لیتے ہیں۔ اب یہ تعداد ۵۰ فیصد ہے۔ امریکی حکومت دعویٰ کرتی رہی ہے کہ وہ سب سے الگ، بلند اور بہتر ہے مگر اب اس بھرم کے غبارے سے بھی ہوا نکل چکی ہے۔ امریکیوں میں اپنے وطن کے لیے پائی جانے والی بددلی اور دیگر معاشرتی رجحانات پر نظر رکھنے والے ٹیپل یونیورسٹی کے دو محققین میں سے ایک کیٹن جوس کہتی ہیں کہ اب امریکیوں کو اندازہ ہو چکا ہے کہ وہ بیرون ملک منتقل ہو کر اپنے وطن کے ماحول سے کہیں اچھے ماحول میں خود کو سموسکتے ہیں اور معیار زندگی برقرار رکھنے کی لاگت بھی معقول ہے۔ انہیں یورپ کی سوشل ڈیموکریٹک پارلیسیوں میں بہت زیادہ کشش محسوس ہو رہی ہے۔

مردم شماری کے محکمے کے اعداد و شمار کے مطابق موجودہ رجحان سے قبل امریکا سے جانے والوں کے مقابلے میں یہاں آنے والوں کی تعداد کم ہونے کا واقعہ ۱۹۳۵ء میں رونما ہوا تھا۔ تب امریکی سوویت یونین میں آباد ہونے کو ترجیح دے رہے تھے۔ تب ایک لاکھ سے زائد امریکیوں نے اشتراکی ریاست میں ٹریڈر پلانٹس، اسٹیل ملز اور دیگر فیکٹریوں میں کام کرنے کی خواہش ظاہر کی تھی۔ سوویت یونین نے امریکیوں کا استقبال کیا۔ ان میں سے بہت سے ماسکو کے گوری پارک میں بیس بال کھیلنے رہے اور دوسرے بہت سے امریکیوں کو غنوبتی مراکز میں بھی رکھا گیا۔ ۱۹۳۸ء تک اتنی بڑی تعداد میں غیر ہنرمند امریکی سوویت یونین کا رخ کرنے لگے کہ وہاں کی حکومت نے امریکا سے آنے والوں سے واپسی کے سفر کا ثبوت مانگنا شروع کر دیا۔

کسی زمانے میں جو کچھ سوویت یونین نے کیا تھا وہی اب یورپ کی سوشل ڈیموکریسیز کر رہی ہیں۔ امریکیوں کو مختلف طریقوں سے لہجا جا رہا ہے۔ یورپی ریاستیں اُن کے لیے ویزا کے قواعد نرم کر رہی ہیں، ٹیکس میں رعایت کا اعلان کر رہی ہیں۔ اپنے ملک میں غیر معمولی ٹیکسوں کا سامنا

کرنے والے امریکیوں کو یہ سب بہت پرکشش محسوس ہو رہی ہے اور یوں اُن کا ترک وطن پر مائل ہونا فطری امر ہے۔ تحقیقی ادارے لگژمرگ انکم اسٹڈی نے بتایا کہ یورپ کو امریکیوں کی ضرورت ہے۔ امریکیوں کی اجرت بہت زیادہ ہے۔ اُن میں صلاحیت کی بھی کمی نہیں اور لاکھوں امریکی بہتر زندگی بسر کرنے کے لیے تڑپ بھی رہے ہیں۔ دوسری طرف یورپ کے پیشتر ممالک کو کام کرنے والوں کی ضرورت ہے اور اُن کی آمدنی کی بھی۔ یورپ کا پنشن سسٹم شدید مشکلات کا شکار ہے۔ سبکدوش ہونے والوں کی تعداد بہت زیادہ ہے۔ فرانس کا یہ حال ہے کہ عام عمر باشندہ محنت کش نوجوانوں سے کہیں زیادہ پنشن کی مد میں وصول کرتا ہے۔ بلند شرح والے ٹیکس اور کمتر شرح نمو کے باعث یورپ میں عمومی طور پر اجرتیں بہت کم ہیں۔ یورپ کے ریٹیلرز، ریسٹورانٹس اور ریٹیل اسٹیٹ ایجنٹس کو غیر ملکی کرم فرماؤں کی اشد ضرورت ہے۔

یورپی ریاستیں صحت عامہ کے شعبے میں کمتر لاگت کی سہولتیں پیش کر رہی ہیں۔ امریکیوں کے لیے رہنا آسان بنایا جا رہا ہے۔ زبان کا مسئلہ بھی نہیں رہا۔ امریکی وہاں قیام کے دوران اپنی زبان میں بات کر سکتے ہیں کیونکہ یورپی باشندے بھی اب اپنی زبان میں بات کرنے پر بضد نہیں ہیں۔ یورپی شہروں میں رہائش کم قیمت ہے اور زیادہ سے زیادہ لوگوں کو کھپانے کی گنجائش بھی ہے۔ تعلیمی فیس بہت کم ہے۔ یورپ کی جامعات کا معیار امریکی جامعات سے بلند ہے۔

یہ بات بہت حیرت انگیز ہے کہ امریکی باشندے یورپ کا رخ کرنے کو ترجیح دے رہے ہیں۔ امریکی صدر کی پارلیسیوں نے یورپ کو بہت حد تک ناراض کیا ہے۔ بیشتر معاملات میں یورپ اپنی راہ پر گامزن ہے اور ٹرمپ انتظامیہ کا ساتھ دینے کو تیار نہیں۔ امریکی صدر کے انتہائی مالدار حامی امریکا اور یورپ کے تعلقات میں دراریں پیدا کر رہے ہیں۔ امریکا میں بہت سے رجعت پسند یہ کہتے ہیں کہ یورپ کی معیشت ساکت و جامد ہے کیونکہ ٹیکسوں کا بوجھ بہت زیادہ ہے اس لیے اُس کے مالدار ترین افراد خطے کو چھوڑ رہے ہیں۔ یاد رہے کہ گزشتہ برس یورپ کے ایک کروڑ ۸۰ لاکھ ملینرز نے نقل مکانی کی ہے۔ ان میں سے ۵۰۰ کو امریکا اپنی طرف متوجہ کرنے میں کامیاب رہا ہے۔ یہ اعداد و شمار ری لوکینگ فرم پینلے اینڈ پارٹنرز نے فراہم کیے ہیں۔ امریکا کے ہائی ٹیک اور مالیات کے شعبے سے تعلق رکھنے والے افراد بھی بڑی تعداد میں یورپ کا رخ کر رہے ہیں۔ یہ

جنوبی یورپ میں رہنے کو ترجیح دے رہے ہیں۔ امریکی ریاست ٹیکساس سے تعلق رکھنے والے ایک فن ٹیک اسپیشلسٹ نے اسپین کے دارالحکومت میڈرڈ میں سکونت اختیار کر لی ہے۔ اُس نے اپنی امریکی پبلک ہیلتھ پالیسی منسوخ کر کے ایک یورپی کمپنی کا ہیلتھ انشورنس لے لیا ہے۔ اس کے نتیجے میں اُسے مالیاتی طور پر اتنی راحت ملی ہے کہ اب اُس کا بیٹا میڈرڈ کے ایک بڑے اسکول میں پڑھ رہا ہے۔ اس کی رہائش ایک ایسے علاقے میں ہے جسے مقامی باشندے امریکیوں کی بڑھتی ہوئی تعداد کے پیش نظر پلازا یو ایس اے کہنے لگے ہیں۔

ہسپانوی حکومت کی ترجمان ایلماسیز ڈیلا ڈوکھتی ہیں کہ بہت سے امریکی یہاں آتے ہیں اور اُن کی پریم کہانیاں مشہور ہو رہی ہیں۔ ایلماسیز ڈیلا ڈوکا آبائی قصبہ تیمپلو نا ہے جو بل فائنگ کے لیے مشہور ہے۔ امریکی بڑی تعداد میں یہاں آتے ہیں۔ بل رنگ فیسٹیول کو معروف مصنف ارنسٹ ہیمنگوے نے بھی قلم بند کیا ہے۔

امریکی صدر نے اپنی ریلیوں میں ناروے کے باشندوں کو امریکا آنے کی تحریک دینے کی بات کئی بار کی ہے مگر ایک عشرے کے دوران امریکا آنے والے ناروےجنین باشندوں کی تعداد میں مستقل کمی واقع ہوتی رہی ہے۔ ۲۰۲۳ء میں ایک اہم سنگ میل عبور کیا گیا۔ اب امریکا کی پیدائش والے افراد کی ناروے میں تعداد ناروے کی پیدائش والے افراد کی امریکا میں تعداد کے مقابلے میں کم ہے۔

اور ایسا نہیں ہے کہ صرف وہی امریکی ترک وطن کر رہے ہیں جو معیار زندگی برقرار رکھنے کی بڑھتی ہوئی لاگت سے پریشان ہیں۔ ایک اور مسئلہ بھی ہے کہ گزشتہ برس یورو کے مقابلے میں امریکی ڈالر کی قدر میں ۱۲ فیصد سے زیادہ کمی واقع ہوئی۔ اس کے نتیجے میں یوروزون کے متعدد ممالک کا رخ کرنے والے امریکیوں کی تعداد میں نمایاں اضافہ ہوا۔ فرانس، اٹلی، اسپین اور جرمنی کے ساتھ ساتھ سلووینیا اور پرتگال جیسے چھوٹے ممالک میں آباد ہونے کی خواہش رکھنے والے امریکیوں کی تعداد بھی بڑھی ہے۔

ایڈوب اور پیرامائونٹ جیسے بڑے اداروں کے لیے کام کرنے والا ۵۶ سالہ امریکی کریٹو پروڈیوسر مائیکل لی بلانک اب پرتگال کے دارالحکومت لزبن سے فری لانسنگ کر رہا ہے۔ اُس کا کہنا ہے کہ پرتگال میں رہنے کے حوالے سے اُسے صرف زبان کی الجھن کا سامنا ہے۔ وہ زبان سیکھ تو رہا

ہے تاہم یہ بہت بڑا چیلنج ہے۔

مائیکل لی بلائک نے اس انجیل کے ایک اسکول میں، جہاں اُس کا بیٹا پڑھتا تھا، اندھا دھند فارنگ کے دوسرے سانچے کے بعد اپنے دونوں بچوں کے ساتھ پرننگال منتقل ہونے کو ترجیح دی۔ اُس کی بیوی ۴۲ سالہ اسٹیفنی امریکا میں اکیڈمک ایڈوائزر ہوا کرتی تھی۔ اُس نے پرننگال منتقل ہونے والے امریکیوں کو رہائشی سہولتیں فراہم کرنے اور املاک فروخت کرنے والے ایجنٹ کی حیثیت سے کام تلاش کر لیا ہے۔ پرننگال میں مکانات اور دیگر املاک خریدنے والے غیر ملکیوں میں ۵۸ فیصد امریکی ہیں۔ پرننگال کے دارالحکومت اور دیگر شہروں میں بہت سے علاقوں کے مکانات کی قیمتیں پانچ سال میں ڈگنی ہو گئی ہیں۔

پرننگال اور اسپین کے پرائم ٹائم شوز میں سیاست دان اب اس نکتے پر بحث میں مصروف ہیں کہ غیر ملکیوں کی بڑھتی ہوئی تعداد کے پیش نظر مقامی باشندوں کی حق تلفی روکنے کے حوالے سے کیا اقدامات کیے جانے چاہئیں۔ ہسپانوی شہر بارسلونا میں مقامی باشندے غیر ملکیوں کی بڑھتی ہوئی تعداد سے پریشان ہیں۔ وہ ریوٹ و کرکڑ کے خلاف احتجاج کر رہے ہیں۔ دیوار پر ڈیجیٹل نو میڈز واپس جاؤ جیسے نعرے لکھنے کی ابتدا ہو چکی ہے۔

بارسلونا کی ایک بلند و بالا عمارت میں لیا ماشا کے امریکیوں کو اس شہر میں منتقل ہونے میں معاونت کرنے والی فرم چلا رہی ہے۔ وہ ویزا کے حصول سے ڈاکٹر کی سہولتیں فراہم کرنے تک سارے ہی کام کر رہی ہے۔ لیا ماشا کے کہتی ہے کہ بیشتر امریکی یہ کہتے ہیں آتے ہیں کہ اُن کا قیام صرف ایک سال کے لیے مگر اس نے اب تک کسی بھی کلائنٹ کو واپس جاتے ہوئے نہیں دیکھا۔

لیا ماشا کے شوہر اکیڈمک نے ۲۰۲۳ء میں بارسلونا ہائی اسکول کھولا (جو امریکی اسکول ہے) اور یہ سوچا کہ اس کے ذریعے وہ اپنے بیٹے کو امریکا منتقل کرنے میں کامیاب رہے گا۔ اُس کے بیٹے نے میڈرڈ کی آئی ای یونیورسٹی میں داخلہ لینا زیادہ مناسب سمجھا جس میں اب اُتنے امریکی طلبہ ہیں جتنے ہسپانوی ہیں۔ اسی اسکول میں امریکی طلبہ کی تعداد بڑھتی جا رہی ہے اور وہ وہیں ہاسٹل میں سکونت بھی اختیار کر رہے ہیں۔ گزشتہ برس وہاں سکونت پذیر امریکی طلبہ ۳۰۰ تھے، اب ۶۰۰ ہو چکے ہیں۔ اسکول کی ڈائریکٹر ایبیلینڈ اسلیو کا کہنا ہے کہ نیو یارک اسٹیٹ اور کیلی فورنیا سے بہت سی

امریکی خاندان منتقل ہو رہے ہیں۔ ساتھ ہی ساتھ الاسکا، اوٹاہ، ٹیکساس، کولوراڈو اور کینٹکی سے بھی خاندان آرہے ہیں۔

سوشل میڈیا پر جو کچھ نمودار ہو رہا ہے اُس نے بھی امریکیوں کو ترک وطن کی تحریک دینے میں کلیدی کردار ادا کیا ہے۔ بہت سے انفلوئنسرز بھی اس حوالے سے مصروف کار ہیں۔ سابق پروفیشنل ڈانسریسی روز نے اٹلی میں نئی زندگی شروع کی ہے۔ اُس نے اپنے تجربے، مشاہدے اور یادوں پر مشتمل کتاب ”یوڈیزر و گڈ جیلیو“ انسٹاگرام پر شریک کی ہے۔ اُس کے فالوئرز کی تعداد ۳۰ لاکھ سے زائد ہے۔ وہ بتاتی ہے کہ امریکا کے سیاہ فام باشندوں کے لیے کینیا اور دوسرے بہت سے ملکوں میں انتہائی پرکشش مواقع موجود ہیں۔

امریکا میں مقیم صاحبان علم میں جو لوگ بیرون ملک ملازمت تلاش کرنے کو ترجیح دے رہے ہیں اُن کی تعداد میں ایک سال کے دوران کم و بیش ۲۰ فیصد اضافہ ہوا ہے۔ یہ بات عالمگیر سطح کا تعلیمی ڈیٹا فراہم کرنے والے برطانوی ادارے ٹائمنر ہائر ایجوکیشن نے بتائی ہے۔ امریکا کے جو اکیڈمکس بیرون ملک کریر اور پرسکون زندگی تلاش کر رہے ہیں اُن کی غالب اکثریت یورپ کا رخ کر رہی ہے۔ یورپی یونین نے اعلیٰ تعلیمی ریکارڈ رکھنے والے پروفیشنلز کو اپنے ہاں آنے کی تحریک دینے کے لیے ۵۰۰ یورو کی فنڈنگ رکھی ہے۔ بیرون ملک پڑھانے والے امریکی پروفیسرز اور محققین نے امریکا میں دائیں بازو کے عناصر کو اس صورت حال کا ذمہ دار قرار دیا ہے کیونکہ تعلیمی تحقیق کے لیے فنڈنگ میں کٹوتی کر دی گئی ہے اور ساتھ ہی ساتھ انہوں نے بائیں بازو کے لوگوں کو بھی ہدف تنقید بنایا ہے کہ وہ جامعات میں طلبہ پر کچھ زیادہ ہی نظر رکھ رہے ہیں۔

امریکا آنے والے غیر ملکی طلبہ کی تعداد میں گزشتہ برس ۱۷ فیصد کمی واقع ہوئی اور آنے والے برسوں میں مزید کمی کا امکان ہے۔ یورپی جامعات سے ڈگری پانے کی خواہش رکھنے والے امریکیوں کی تعداد میں ۲۰۱۱ء سے اب تک ۱۰۰ فیصد اضافہ ہو چکا ہے۔ گزشتہ برس یہ اضافہ ۱۲ فیصد رہا۔ یہ بات برطانوی جامعات میں داخلوں سے متعلق ادارے یو سی اے ایس نے بتائی ہے۔ برطانوی شہزادے ولیم کی مادر علمی اسکات لینڈ کی یونیورسٹی آف سینٹ اینڈریوز میں امریکی طلبہ کی تعداد اتنی بڑھ چکی ہے کہ اب اُسے منی مینجمنٹ کی عرفیت دی گئی ہے۔ وال اسٹریٹ جرنل نے

اسپین، اسکات لینڈ اور انگلینڈ میں پڑھنے والے ۱۲ امریکی طلبہ سے بات کی تو اُن میں سے صرف ایک نے امریکا واپس جانے کی خواہش ظاہر کی۔

امریکی ریاست کیلی فورنیا کے شہر سانتا مونیکا سے تعلق رکھنے والے سینڈن اینڈریو یونیورسٹی کے طالب علم بروڈی ولکر کا کہنا ہے کہ اگر لندن کے کسی ریستورنٹ میں بھی کام کرنا پڑے تو کچھ ہرج نہیں کیونکہ ویک اینڈ پراسلو، برلن یا کوپن ہیگن جانے کا آپشن تو ہوگا۔ میں امریکا میں کسی کارپوریٹ جاب پر ایسی جاب کو ترجیح دوں گا کیونکہ مہنگی رہائش کا دوسرہ نہ ہوگا اور دوسرے بہت سے جھجھٹ بھی نہ ہوں گے۔

امریکی ریاست نیویارک کے قصبے بفلو سے تعلق رکھنے والی کیلی میکوئے سالانہ ۸۰ ہزار ڈالر کی تنخواہ سے گزارا کرنے کی جدوجہد کر رہی تھی۔ وہ انشورنس اینالسٹ تھی۔ ۲۰۲۲ء میں وہ البانیا منتقل ہوئی۔ اب وہ رومانیہ میں ہے۔ البانیا میں قیام کے دوران ایک بار اُس کا ہاتھ ٹوٹا تو وہ اسپتال پہنچی۔ وہاں صحت عامہ کی سہولتیں مفت ہیں۔ معیار بھی بہت بلند ہے۔ یہ سب کچھ کیلی میکوئے کے لیے بہت حیرت انگیز تھا۔

۲۵ سالہ کیلی اب رومانیہ میں وارد ہونے والے امریکیوں کے لیے مشیر کی حیثیت سے خدمات انجام دے رہی ہے۔ بہت سے امریکی رومانیہ پہنچ کر سوشل سکیورٹی کے تحت دی جانے والی رقم کی مدد سے جی رہے ہیں۔ امریکا میں اُن کے لیے ایسا ممکن نہ تھا۔ کیلی کہتی ہے کہ البانیا میں محض ایک ہزار ڈالر ماہانہ پر بھی ڈھنگ سے گزارا ممکن ہے۔

(ترجمہ: ابوصباح)

"Americans are leaving the U.S. in record numbers." ("wsj.com". Feb25, 2026)



نچ و نچ کی سعادت حاصل کرنے والوں کے لیے اسلاک ایپ کی ڈیٹا کی رابٹما کتاب

ندائے ابراہیم

تالیف و ترتیب: حبیب الرحمن (جدہ)

قیمت: ۱۵۰ روپے

اکیڈمی بک سینٹر۔ D-35، بلاک 5-

فیڈرل بی ایریا، کراچی۔ فون: 021-36368020

یورپ کے دفاع کا ذمہ کس کا؟

J.D. Bindenagel and Stephan Richter

سوال صرف یہ نہیں ہے کہ یوکرین پر لشکر کشی کر کے روس نے یورپ کے لیے مسائل کھڑے کیے۔ یورپ ایک طویل مدت سے ہچکچاہٹ کا شکار ہے۔ عالمی سیاست میں جو بڑی تبدیلیاں رونما ہو رہی ہیں انہیں سمجھنے سے یورپ بہت حد تک قاصر رہا ہے۔ پورے براعظم میں مختلف سطحوں پر شدید تذبذب پایا جاتا ہے۔ یہ فطری ہے یا نہیں اس بحث سے قطع نظر حقیقت یہ ہے کہ یورپ جو کچھ بھی کر رہا ہے وہ بہت حد تک بے ذہنی کی بھی علامت ہے اور حقیقت سے نظر چرانے کا مظہر بھی۔ یورپی قوتیں اس بات کو سمجھنے سے بہت حد تک قاصر رہی ہیں کہ اب ان کے لیے کسی اور خطے پر پوری طرح حکمران ہونا انتہائی ناممکن ہے۔ دنیا بدل چکی ہے۔ ایک طرف تو یورپی قوتوں میں قوت کمی ہے اور دوسری طرف ان میں مہم جوئی بھی باقی نہیں رہی۔ وہ عسکری سطح پر کچھ زیادہ کرنے کے لیے تیار نہیں۔ انہوں نے نرم قوت کی راہ اپنا رکھی ہے۔ ایسے میں ان کے لیے کچھ زیادہ گنجائش پیدا نہیں ہو سکتی۔

امریکا اس وقت شتر بے مہار کے مانند کہیں بھی، کچھ بھی کرتا پھر رہا ہے۔ ایک طرف امریکا بہت سی خرابیاں پیدا کر رہا ہے اور دوسری طرف یورپی قوتیں اس کے بارے میں کچھ کہنے اور کوئی واضح موقف اختیار کرنے سے قاصر دکھائی دیتی ہیں۔ ویٹیزو، نیلا، ایران اور غزہ کے بارے میں بھی یورپ ہچکچاہٹ ہی کا شکار رہا ہے۔ امریکی صدر ڈونلڈ ٹرمپ نے ایک بار پھر گرین لینڈ پر قبضہ کرنے کی بات کہی ہے تو اب لازم ہو چکا ہے کہ یورپ جاگے اور کچھ ایسا کرے جس سے امریکی حکومت کو احساس ہو کہ کسی بھی ملک یا خطے پر قبضہ کرنا کوئی بچوں کا کھیل نہیں۔

یورپ کا دفاع یوکرین کر رہا ہے!

یہ بات تمام یورپی قائدین اور عوام کو اچھی طرح سمجھ لینے

کے لیے وہ مشرقی یورپ کی حدود سے کہیں آگے بڑھ کر مین لینڈ یورپ تک پہنچنے کے فراق میں ہیں۔ اس حوالے سے ان کی نظر جرمنی پر ہے۔ اور اگر جرمنی میں چند ہم خیال مل جائیں تو کیا کہنے۔ جرمنی کو بیرونی جارحیت سے کما حقہ نپٹنے کی صلاحیت وسکت میں بھی اضافہ کرنا ہے اور شہری دفاع کے معاملات کو بھی بہتر بنانا ہے۔ جرمنی میں بائیں بازو کے لوگ اس طرف متوجہ ہونے کے لیے تیار نہیں۔

صرف فلاحی ریاست کا دفاع

یورپ بھر میں غیر معمولی دفاعی تیاریوں کی ضرورت محسوس کی جا رہی ہے مگر جرمن سوشل ڈیموکریٹک ملک کو زیادہ سے زیادہ فلاحی ریاست میں تبدیل کرنے سے ہٹ کر کچھ سوچنے کے لیے تیار ہی دکھائی نہیں دیتے۔ یورپ بھر میں روسی ارادوں کے حوالے سے شدید خوف پایا جاتا ہے مگر جرمن سیاست دانوں کی اکثریت اس طرف دھیان نہیں دے رہی۔ جرمنی میں سیاسی انتشار بڑھ رہا ہے۔ نئی پارٹیوں کی راہ ہموار ہو رہی ہے۔ اس وقت ملک کو مختلف معاملات میں ہم آہنگی اور اتفاق رائے کی ضرورت ہے مگر اس کے بجائے زیادہ سے زیادہ سیاسی اختلاف رائے ابھر رہا ہے۔ دفاع اور سلامتی کے امور پر جس قدر توجہ دی جانی چاہیے نہیں دی جا رہی۔ ساتھ ہی ساتھ خارجہ پالیسی کے میدان میں بھی وہ سب کچھ نہیں کیا جا رہا جو کیا جانا چاہیے۔

پوٹن کو منہ دینے کا سوال

روسی صدر کئی بار کہہ چکے ہیں کہ وہ مشرقی یورپ سے آگے بڑھ کر مین لینڈ یورپ تک توسیع کے خواہش مند ہیں۔ روس کسی دور میں سپر پاور تھا۔ یہ ڈیڑھ دو صدی پہلے کی بات ہے۔ پھر سوویت یونین کی شکل میں بھی روس سپر پاور رہا۔ اس کا سب سے بڑا مسئلہ گرم پانیوں تک رسائی کا ہے۔ اب روسی صدر اپنے ملک کی سپر پاور کی حیثیت سے عظمت کو بحال کرنے کے مشن پر نکلے ہوئے ہیں۔ وہ چاہتے ہیں کہ عالمی امور میں روس کی آواز بھی سنی جائے، اس کے مشورے بھی مانے جائیں اور عالمگیر حکمرانی میں اس کا بھی بڑا حصہ ہونا چاہیے۔ دوسرے کسی خطے کے مقابلے میں پوٹن یورپ کو زیادہ ترجیح دیتے ہیں۔ ایک خطرناک بات یہ ہے کہ ولادیمیر پوٹن کی نظر میں ہر وہ علاقہ، خطہ یا ملک روس ہی ہے جہاں روسی باشندے رہتے ہوں۔ اس کا مطلب یہ ہوا کہ جہاں بھی روسی باشندے رہتے ہوں وہاں قدم جمانے کو وہ روس کا پیدائشی حق سمجھتے ہیں۔

چاہیے کہ جب تک ڈونلڈ ٹرمپ صدر کے منصب پر ہیں تب تک امریکا کسی بھی طور یورپ کے دفاع کے لیے آگے نہیں بڑھے گا اور یہ کہ یہ نیک کام یوکرین ہی کو کرنا پڑے گا۔ اب تک اس معاملے کو جتنا سمجھا گیا ہے بات اس سے کہیں زیادہ گہری ہے۔ یورپ کو اگر روس یا کسی اور مہم جو طاقت سے نپٹنا ہے تو اپنے زور بازو پر بھروسہ کرنا ہوگا۔ اگر وہ ایسا نہیں کرے گا تو مار کھا تارے گا۔

یوکرین نے چار سال تک یورپ کو روس سے بچانے کی بھرپور کوشش کی ہے۔ وہ دراصل اپنے آپ کو بچانے میں مصروف ہے۔ یورپ کا موثر دفاع تو خود بخود ہو رہا ہے۔ مگر کب تک؟ روسی صدر ولادیمیر پوٹن مشرقی یورپ سے نکل کر مین لینڈ یورپ تک جانا چاہتے ہیں۔ وہ جرمنی کے قلب میں پہنچ کر فوج کا جھنڈا گاڑنا چاہتے ہیں۔ اس وقت یورپ میں روس کا راستہ روکنے کی صلاحیت صرف دو افواج میں ہے۔ یوکرین اور پولینڈ۔ جرمن فوج اس وقت شدید کمزوری کی حالت میں ہے۔ جدید ترین ہتھیاروں کی بھی کمی ہے اور افرادی قوت کی بھی اور سب سے بڑھ کر لڑنے کے جذبے کی۔

جرمن سیاست میں تفریق

اس وقت جرمن سیاست میں فکری انتشار بہت زیادہ ہے۔ اہم قومی اور علاقائی مسائل کے بارے میں مکمل اتفاق رائے دیوانے کا خواب معلوم ہوتا ہے۔ جرمنی میں بائیں بازو کی بیشتر جماعتیں شدید متحھے کا شکار ہیں۔ وہ زمینی حقیقتوں کے حقیقی ادراک سے ابھی بہت دور ہیں۔ بعض معاملات میں صرف ہٹ دھرمی سے کام چلایا جا رہا ہے۔ مخلوط حکومتیں بنتی ہیں جو خاصی کمزور ثابت ہوتی ہیں۔ دنیا بہت بدل چکی ہے مگر جرمنی میں بائیں بازو کے عناصر اس حوالے سے کچھ سوچنے کے لیے تیار نہیں۔

جرمن حکومت کے لیے لازم ہو چکا ہے کہ عسکری قوت میں غیر معمولی اضافہ یقینی بنائے اور فوری طور پر یقینی بنائے۔ جرمن فوج میں افرادی قوت کی کمی بھی ہے اور فنڈز بھی معقول حد تک نہیں ہیں۔ نیا میکیزم لانا ہے۔ جرمنی میں اب تک پوٹن کے روس سے تصفیہ کرنے اور ہم آہنگ ہونے کی سوچ پائی جاتی ہے۔ روسی صدر پوٹن فی الحال صرف یہ چاہتے ہیں کہ ان کے ملک کو زیادہ سے زیادہ ملکوں تک رسائی حاصل ہو۔ اس

اس حقیقت سے کوئی انکار نہیں کر سکتا کہ اس وقت روس معاشی اعتبار سے کوئی بڑی قوت نہیں اور جس طور اُس نے یوکرین میں شہروں اور قصبوں پر جی ہر کے بمباری کی ہے اُس سے اندازہ ہوتا ہے کہ وہ مہذب بھی نہیں رہا۔ دوسری طرف یورپ کا معاملہ یہ ہے کہ وہ اس وقت غیر معمولی کمزوری سے دوچار ہے۔

پریشانی ختم نہیں ہو رہی

یورپ کے بہت سے قائدین اور اعلیٰ عہدیدار (جن میں جرمن وزیر دفاع بھی شامل ہیں) آئے دن یہ کہتے رہتے ہیں کہ اس وقت یورپ کے دفاع کے لیے غیر معمولی سطح پر منظم ہونے کی ضرورت ہے۔ اُن کا خیال ہے کہ پورے یورپ کو ۲۰۲۹ تک طے کر لینا چاہیے کہ روس سے اپنے آپ کو مکمل طور پر محفوظ رکھنے کے لیے کیا کرنا ہے۔ وقت تیزی سے گزر رہا ہے اور معاملات ہاتھوں سے نکلے جا رہے ہیں۔

یوکرین کی صورت حال نے معاملات کو پورے یورپ کے لیے بگاڑ دیا ہے۔ بیشتر یورپی اقوام یہ سمجھتی ہیں کہ دفاعی تیاریوں کے لیے ۲۰۲۹ کو ڈیڈ لائن بہت زیادہ پریشان کن نہیں ہو سکتا ہے کہ امریکا میں کوئی ایسی حکومت قائم ہو جو یورپ کی طرف زیادہ گرم جوشی کے ساتھ دوستی اور اشتراک عمل کا ہاتھ بڑھائے۔

امریکا نے ایک طویل مدت تک اپنے صنعتی ڈھانچے اور معیشت کو جنگ اور عسکری تیاریوں سے جوڑ رکھا ہے۔ امریکا دنیا بھر میں جارحیت کا ارتکاب کرتا ہے اور اس کے لیے اُسے زیادہ ہتھیاروں، گولا بارود اور جنگی ساز و سامان کی ضرورت پڑتی رہتی ہے۔ یہ سب کچھ امریکی اداروں ہی میں تیار ہوتا ہے اور یوں ہزاروں خاندانوں کو روزگار ملتا ہے۔ امریکی پالیسیاں چونکہ بدلتی نہیں اس لیے ملٹری انڈسٹریل کمپلیکس بھی تبدیل نہیں ہوتا یعنی عسکری مہم جوئی کے لیے ہتھیاروں اور جنگی ساز و سامان کی ضرورت پڑتی رہتی ہے۔ اس وقت یورپ بہت حد تک پوٹن کے رحم و کرم پر جی رہا ہے۔ وہ کسی بھی وقت ایک بڑی مصیبت کی طرح یورپ پر نازل ہو سکتے ہیں۔

ٹرمپ کے دور میں امریکا کس طور یورپ کے دفاع کی ذمہ داری اٹھا سکتا ہے یہ بات واضح نہیں۔ یورپی قائدین کو ٹرمپ پر زیادہ بھروسہ نہیں۔ اس تناظر میں امریکا کے ملٹری انڈسٹریل کمپلیکس کو سمجھنے کی ضرورت ہے۔ امریکا دنیا بھر میں امن عام کرنے کے نام پر جنگیں مسلط کرتا آیا ہے۔ جنگ اور امن کا مفہوم وہ ہے جو امریکا طے کرے۔ اس وقت امریکا

ڈونلڈ ٹرمپ کے ہاتھوں میں ہے اور ایسے میں یورپ کو کسی حد تک اس بات کا خدشہ لاحق ہے کہ کہیں ایسی حالت پیدا نہ ہو کہ اُسے امریکا سے بہت زیادہ ہتھیار خریدنا پڑیں۔ یورپ یہ بات بھی بہت اچھی طرح جانتا ہے کہ وہ امریکا سے اس وقت کسی بھی معاملے میں کوئی ضمانت حاصل نہیں کر سکتا۔

ضمانت کے نام پر دھوکا

معاهدہ شمالی بحیرہ اوقیانوس کی تنظیم (نیٹو) کے چند ارکان کو اب بھی امید ہے کہ یوکرین کے حوالے سے روسی صدر پوٹن ہر ضمانت اور معاہدے کے مطابق کام کریں گے۔ خیر، کوئی بھی امید کسی بھی حال میں اسٹیپٹی نہیں ہوتی۔ بڈاپسٹ میمورینڈم اور منسک ایگریمنٹ کا ریکارڈ شاہد ہے کہ امریکی صدر ہر معاہدے کو توڑ دیں گے۔ اگر یوکرین اور یورپی ممالک اب بھی یہ سوچ رہے ہیں کہ سلامتی سے متعلق ضمانتیں روس کی مزید جارحیت کو روکنے میں مددگار ثابت ہوں گی۔ ڈونلڈ ٹرمپ اور اسٹیو وکوف سلامتی کی ضمانتوں سے کھیل رہے ہیں۔ حقیقت یہ ہے کہ امریکا اور اُس کے ہم خیال ممالک اب بھی روس سے رابطوں میں ہیں اور تجارتی معاہدوں کی راہ ہموار کر رہے ہیں۔ جارحیت روکنے کے معاہدے تو محض آڑ ہیں۔ ٹرمپ جس طرز کی سیاست کر رہے ہیں اور جو کچھ کرتے پھر رہے ہیں اُس کے پیش نظر یہ کہنا بالکل غلط نہ ہوگا کہ وہ روس سے بچنے کے لیے اپنے مفادات کو داؤ پر لگانے سے گریزی راہ پر گامزن ہیں۔

اس حقیقت سے کوئی بھی انکار نہیں کر سکتا کہ صدر ٹرمپ نے کسی بھی مرحلے پر ایسا کوئی عندیہ نہیں دیا کہ وہ روس سے کسی بھی نوع کے تصادم کو مول لینے کو ترجیح دیں گے۔ لشکر کی سطح پر تصادم تو بہت دور کا معاملہ ہے، حق یہ ہے کہ ٹرمپ تجارت اور سرمایہ کاری کے معاملے میں بھی کوئی ایسی ویسی صورت حال پیدا نہیں کرنا چاہتے جس کے نتیجے میں اُن کے یعنی امریکا کے مفادات کو کچھ نقصان پہنچنے کا احتمال ہو۔

ایک بڑی الجھن یہ ہے کہ امریکا نے یوکرین سے کہا ہے کہ اگر وہ اپنے دفاع کے معاملے میں اشتراک عمل چاہتا ہے تو معاہدہ ہو سکتا ہے مگر اُس کے لیے ایک بنیادی شرط یہ ہے کہ امریکا اسی وقت آگے بڑھے گا جب اُسے یہ اندازہ ہوگا کہ یوکرین پر کیا جانے والا حملہ واقعی اہم ہے اور تادیر جاری رہ سکتا ہے۔

یورپ کے لیے اثرات

اس وقت اپنے دفاع کے لیے اپنے ہی زور بازو پر بھروسا

کرنے پر مجبور ہے کیونکہ امریکا نے اُسے چھوڑ دیا ہے۔ یورپ میں اختلاف نظر بہت زیادہ ہے۔ زبانوں، نسلوں اور ثقافتوں کا بھی تنوع ہے۔ ایسے میں کسی ایک نکتے پر اتفاق رائے آسان نہیں۔ یوکرین کو ابھی تک یورپ کی طرف سے اتفاق رائے کی صورت میں کسی بھی طرح کی بھرپور مدد نہیں مل سکی ہے۔ اُس نے روسی فوج کے خصوصی آپریشنز کا سامنا اپنے ہی بل پر کیا ہے۔

نیٹو کو مضبوط ہونے کے لیے وقت بھی درکار تھا اور آڑ بھی۔ یہ سب کچھ یوکرین نے فراہم کر دیا ہے۔ یوکرین کی فوج چار سال سے روسی فوج کے سامنے دیوار بنی ہوئی ہے یعنی اُسے یورپ میں آگے نہیں بڑھنے دے رہی۔ اس سے اندازہ لگایا جاسکتا ہے کہ یورپ کی سلامتی کا مدار امریکا کی طرف سے ملنے والی عسکری مدد پر نہیں بلکہ یوکرین کی عسکری صلاحیتوں پر ہے۔

یورپ کو روس کو طرف سے ڈہری نوعیت کے مزید حملوں کا سامنا کرنا ہوگا۔ اگر وہ روسی فوج کے خلاف معقول نوعیت کی ردِ جارحیت کھڑی کرنا چاہتا ہے تو یوکرین کو زیادہ سے زیادہ مستحکم کرنا ہوگا۔ یوکرین کو یورپ کی طرف سے مزید ہتھیار اور گولا بارود ملنا ہی چاہیے۔ یوکرین کی فضا سے ہاتھ مضبوط کرنے کی اشد ضرورت ہے۔ ساتھ ہی ساتھ اُسے دور مار میزائل بھی فراہم کیے جانے چاہئیں۔ (مترجم: ابوصباح)

"Who really defends Europe — Ukraine or the U.S.?" ("The Globalist", January 11, 2026)

ایک مسجد کی کہانی

گزشہ پچیس برس سے اس مسجد میں ہر سال اسلامک کلچر کانفرنس بھی منعقد ہوتی ہے۔ اکتوبر میں منعقد ہونے والی اس کانفرنس میں گریٹا، سبیل، میڈرڈ اور دیگر ہسپانوی شہروں سے مسلم اسکالرز آکر یہاں لیکچرز دیتے ہیں اور سہ ماہی منعقد کرتے ہیں۔ کئی ثقافتی تقریبات بھی منعقد ہوتی ہیں۔ نویں صدی عیسوی کی ایک خوبصورت عمارت کو سلامت رکھنے میں اپنا کردار ادا کرنے پر قصبے کے لوگ غیر معمولی فخر محسوس کرتے ہیں۔ ماریا کہتی ہے کہ یہ عمارت اتنی حسین ہے کہ باہر سے اس کی مجموعی خوبصورتی کا کچھ اندازہ نہیں لگایا جاسکتا۔ اور ہم جیسے ہی اس میں داخل ہوتے ہیں یہ ہمیں اپنی طرف کھینچ لیتی ہے۔ (مترجم: محمد ابراہیم خان)

"Spain's 1,000-year-old mosque reflects Andalusia's Islamic heritage". ("dailysabah.com", March 6, 2026)

